

جملہ حقوق بحق ناشر محفوظ ہیں۔

مودۃ فی القربی	نام کتاب
سید العلماء علامہ علی نقی	تقاریر
عابد عسکری فاضل قم	تالیف
قلب علی سیال	ترتیب نو
الحمد گرافکس لاہور (فضل عباس سیال)	کمپوزنگ
معراج کمپنی لاہور	ناشر
2014ء	تاریخ اشاعت
اوّل	طبع
	قیمت

ملنے کا پتہ

معراج کمپنی

LG-3 بیسمنٹ میاں مارکیٹ غزنی سٹریٹ اُردو بازار لاہور۔

فون: 0321-4971214/0423-7361214

عرضِ ناشر

معراج کمپنی لاہور

فہرست مضامین

6	پہلی مجلس
7	مودۃ فی القربیٰ
30	مصائب
33	دوسری مجلس
34	مودۃ فی القربیٰ
54	مصائب



أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

”الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى

سَيِّدِ الْأَنْبِيَاءِ وَالْمُرْسَلِينَ أَبِي الْقَاسِمِ مُحَمَّدٍ

خَاتَمِ النَّبِيِّينَ وَإِلِهِ الطَّيِّبِينَ الطَّاهِرِينَ

الْبَعْصُومِينَ أَمَّا بَعْدُ فَقَدْ قَالَ اللَّهُ سُبْحَانَهُ فِي

كِتَابِ الْمُبِينِ وَهُوَ أَصْدَقُ الصَّادِقِينَ

بِسْمِ اللَّهِ الرَّحْمَنِ الرَّحِيمِ

قُلْ لَا أَسْأَلُكُمْ عَلَيْهِ أَجْرًا إِلَّا الْبَوَدَّةَ فِي

الْقُرْبَى ط

پہلی مجلس

❁ علامہ محمد ابن طلحہ سافعی بقول، مسلمانوں نے پیغمبرؐ خدا سے سوال کیا کہ آپؐ کے قریب دار کون ہیں؟ آنحضورؐ نے فرمایا علیؑ، فاطمہؑ اور ان کے دونوں بچے۔ (مطالب السؤل)۔

❁ ”فاطمہؑ زنانِ جنت کی سردار ہیں“ سے جناب رسالتؐ مآب کی مراد یہ ہے کہ میری بیٹی اتنی با عظمت ہے کہ قیامت تک کی کسی عورت کو بھی جنت میں جانا ہو تو وہ فاطمہؑ کے پیچھے چل کر جاسکتی ہے، آگے چل کر نہیں جاسکتی۔

❁ آنحضورؐ جب کسی غزوہ پر جاتے تھے تو سب سے آخر میں جناب فاطمہؑ زہراؑ سے رخصت ہوتے تھے جب آتے تو سب سے پہلے فاطمہؑ زہراؑ سے ملاقات فرماتے تھے۔

❁ اگر آنحضورؐ تو اسے ہونے کی بناء پر اپنے سجدہ کو طول دیتے تو خلاف شانِ سجدہ ہو جاتا لیکن رسولؐ نگاہ فرض شناس کی ترازو میں مرضی الہی کے معیار پر تول رہے ہیں ایک پلڑے میں نماز کو اور ایک پلڑے میں حسینؑ کو۔

❁ میں کہتا ہوں کہ جیسی نماز کر بلا میں پڑھی گئی تاریخِ عالم میں ویسی نماز کبھی اور کہیں پر نہ پڑھی گئی۔

مودۃ فی القربی

بِسْمِ اللّٰهِ الرَّحْمٰنِ الرَّحِیْمِ

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ ط

کہہ دیجئے کہ میں تم سے کوئی معاوضہ اپنی خدمات کا نہیں مانگتا،
سوائے صاحبانِ قرابت کی مودت کے۔

عمل کی بلندی وابستہ ہے شخصیت کی بلندی سے۔ اسلام میں شخصیت کی
بلندی عمل ہی کی بلندی سے تو ہوتی ہے۔ یہ ایک جزو تھا۔ دوسرا جزو یہ ہے کہ تمام
کائنات میں انبیاء افضل ہیں اور تمام سلسلہ انبیاء میں ہمارے رسولؐ بلند درجہ
رکتے ہیں اور سب سے افضل ہیں۔

ایک عام سوال جس کا بظاہر موضوع کے ساتھ کوئی تعلق نہیں ہے، وہ یہ
ہے کہ وہ نیک عمل زیادہ بلند ہے جس کے ساتھ کوئی معاوضہ شریک ہو یا وہ عمل
خیر جس کے ساتھ کسی معاوضہ کا سوال نہ ہو۔ ہر شخص اس کا جواب یہی دے گا
کہ وہ عمل بالاتر ہے جس کے ساتھ کوئی معاوضہ شریک نہ ہو اور وہ عمل خیر اتنا
اونچا نہیں ہے جس کے ساتھ کسی معاوضہ کا تصور ہو، معاوضہ ضروری نہیں کہ
روپیہ پیسہ ہی ہو۔ انسان کو فائدہ پیش نظر ہو تو وہ بھی معاوضہ ہے۔ لیکن اگر عمل
خیر کے ساتھ نہ کوئی فائدہ ہے، نہ کوئی معاوضہ ہے، صرف عمل خیر ہے۔ اس لئے

کہا گیا ہے کہ یہ نیک عمل ہے۔ تو اس میں بلاشبہ بلندی زیادہ ہوگی۔
مثال کے طور پر پردہ شب میں سائل آیا آپ کے پاس، جو کچھ اس
وقت تھا۔ وہ اسے دے دیا۔ مقدار تو کم ہے لیکن عمل بے لوث ہے۔ یہ معلوم
ہے کہ یہ اخباروں میں شائع نہیں ہوگا اور اس بات کے بظاہر اسباب نہیں ہیں
کہ یہ کسی وقت مجھے صلہ دے۔ اس کو شہرت نہیں ملے گی۔ اس کا چرچا بھی
لوگوں تک نہیں پہنچے گا۔ جو کچھ دیا ہے، بے غرضی کے ساتھ دیا ہے۔ یہ مقدار
قلیل ہوگی مگر عمل بلند ہوا۔ دوسری طرف فرض کیجئے کہ حکومت نے چندہ کا
مطالبہ کیا ہے۔ بڑے کارِ خیر اور نیک مقصد کے لئے ہے۔ اس کے لئے اجتماع
ہوا ہے۔ اس اجتماع میں ایسے ایسے لوگ بلائے گئے ہیں جن کا اس مقصد کے
لئے مدد دینا واقع ہو۔ بلاشبہ وہ لوگ جو دیں گے۔ وہ بہت ہوگا بلکہ شاید پوچھ
پوچھ کر دیا جائے کہ کس نے کتنا دیا؟ اس لئے اس سے زیادہ دینے کی کوشش کی
جائے گی۔ مگر معلوم ہے کہ فہرست عطایا کی اخباروں میں شائع ہوگی۔ حکومت
کے ریکارڈ میں بھی محفوظ رہے گی۔ غرض یہ کہ جو اس وقت دیا ہے، نہ جانے کس
کس وقت کام آئے گا۔ تو یہ مقدار تو زیادہ ہوگی لیکن اس کے ساتھ بہت سے
معاوضوں کا تصور ہے۔ اس میں ہر ضمیر محسوس کرتا ہے کہ اتنی بلندی نہیں ہوگی۔
اس سے یہ فیصلہ ہو جاتا ہے کہ عمل کی بلندی یا پستی مقدار عمل سے وابستہ نہیں
ہے۔ لہذا کسی ضربت کو اگر ترجیح دے دی جائے، کسی وقت ثقلین کی عبادت پر،
تو اس میں حیرت کی کوئی بات نہیں ہے۔

بس ہر ایک نے اس کا جواب یہی دیا کہ جس میں معاوضہ شریک ہو،

وہ عمل خیر اتنا اونچا نہیں ہوتا جتنا وہ کہ جس میں معاوضہ کا تصور نہ ہو۔ ہمارے سامنے قرآن مجید میں تمام انبیاء کی آوازیں ہیں۔ روایات نے نہیں پہنچائیں، اس قرآن مجید نے پہنچائی ہیں۔ قرآن مجید میں تذکرہ ہے ہر نبی کا۔ ہر ایک یہ کہہ رہا ہے:

”قُلْ لَا أَسْأَلُكُمْ عَلَيْهِ أَجْرًا“۔

میں تم سے کوئی اجر نہیں چاہتا۔

اور بس اس کے بعد خاموش ہو جاتا ہے۔ مطلب یہ ہوا کہ کوئی اجر نہیں، کوئی معاوضہ نہیں۔ ایسے ایسے انبیاء جو اولوالعزم نہیں ہیں، صاحب شریعت و کتاب نہیں ہیں بلکہ نبی ہیں۔ رسول ہونا ان کا ثابت نہیں مگر قرآن مجید میں ان سب کی صدائیں ہیں کہ:

”قُلْ لَا أَسْأَلُكُمْ عَلَيْهِ أَجْرًا“۔

”میں تم سے کوئی اجر نہیں چاہتا“۔

جنابِ نوحؑ یہی کہتے ہیں اور جنابِ شعیبؑ یہی کہتے ہیں۔ جو نبی ہے، وہ یہی کہہ رہا ہے، اس کو تلاش کر لیجئے سورہ قصص میں بھی یہی ہے، سورہ انبیاء میں بھی ہے، سورہ ہود میں بھی ہے۔ جو نبی ہے، وہ یہ کہہ رہا ہے کہ میں تم سے کوئی معاوضہ نہیں چاہتا اور اس کے بعد چپ ہو جاتا ہے، خاموش ہو جاتا ہے اور ہمارے نبیؐ جو افضل المرسلین ہیں وہ شروع تو یونہی کرتے ہیں کہ:

”قُلْ لَا أَسْأَلُكُمْ عَلَيْهِ“۔

وہی الفاظ ہیں کہ میں تم سے کچھ نہیں مانگتا، میں تم سے کوئی اجر نہیں چاہتا۔ جب ہم نے یہ الفاظ سنے تو ہم کو کوئی تعجب نہیں ہوا کہ جو ہر نبی نے کہا، جو ہر رسول نے کہا، وہی یہ بھی فرمائیں گے اور وہی فرمانا چاہئے ان کو کیونکہ قرآن مجید میں کہا ہے کہ کہہ دیجئے۔ میں پیغمبروں میں کوئی انوکھا تو نہیں ہوں یعنی جو سب کی تعلیم رہی ہے، وہی میری تعلیم ہے۔ اس لئے جو سب کا پیغام ہے، وہی میرا پیغام ہے۔

تو جس طرح ان کا پیغام تھا، اسی طرح کا ان کا بھی پیغام ہے۔ لہذا ہمیں کوئی تعجب نہیں ہوتا کہ جو سب فرما چکے ہیں، اسی طرح یہ بھی فرما رہے ہیں، ان کو اسی طرح سے فرمانا چاہئے لیکن اب بظاہر حیرت کی بات ہو جاتی ہے کہ ہر نبی ”آجْرًا“ کہہ کر چپ ہو گیا تھا اور یہ تو افضل المرسلین ہیں اور جب افضل المرسلین ہیں تو ان کا کردار بھی سب سے بالاتر ہونا چاہئے۔ ان کا عمل بھی سب سے اونچا ہونا چاہئے۔ یہ ”آجْرًا“ کہہ کر خاموش نہیں ہوتے۔ فنِ قرات و تجوید میں یعنی قرآن مجید کی قرات کے جو اصول ہیں، کہ وقف کا معیار سانس ہے، اگر متکلم نے سانس لے لی تو وقف ہے اور اگر متکلم نے سانس نہیں لی تو اس کا مطلب یہ ہے کہ سلسلہ کلام جاری ہے۔ ہر پیغمبر ”آجْرًا“ کہہ کر سانس لے لیتا ہے، اس لئے بات مکمل ہو جاتی تھی اور یہ ہمارے پیغمبر جو افضل المرسلین ہیں، یہ ”آجْرًا“ کہہ کر سانس نہیں لیتے بلکہ فوراً ایک ”اَلَّا“ کہہ دیتے ہیں۔

پس ادھر ”اَلَّا“ کہا اور ہماری سمجھ میں آیا کہ کچھ نہ کچھ تو ہے۔ ابھی چاہے بعد کی بات ہم نہ سنیں کہ کیا ہے مگر صرف ”اَلَّا“ کا لفظ سننے سے ہماری

سمجھ میں یہ آگیا کہ کچھ عجب ہے کیونکہ اس ”اِلَّا“ سے ہمارا سابقہ بہت دور سے پڑا ہے۔ جس وقت کلمہ پڑھا، اسی وقت اگر ”اِلَّا“ کہہ کر چپ ہو جاتے تو دہریوں کا کلمہ ہوتا۔ اس کے معنی یہ ہیں کہ خدا ہے ہی نہیں لیکن جب بات پوری نہیں ہوئی، اس کے بعد ”اِلَّا اللہ“ آگیا تو پتہ چلا کہ خدا ہے، کون ہے؟ اللہ ہے۔ اور آگے بڑھئے:

”وَمَا أَرْسَلْنَاكَ“

اگر اتنے پر ہی بات ختم ہو جاتی تو رسالت کی نفی ہو جاتی کہ ہم نے آپ کو بھیجا ہی نہیں۔ مگر جب اس کے بعد:

”اِلَّا رَحْمَةً لِّلْعَالَمِيْنَ“

”مگر رحمت بنا کر تمام جہانوں کے لئے“۔

تو معلوم ہوا کہ بھیجا بھی ہے اور ہمہ گیر رحمت بنا کر۔ ”اِلَّا“ کی خاصیت معلوم ہوگئی کہ یہ جب کسی عام بات کے بعد آتا ہے تو اس کے عموم میں شگاف پیدا کر دیتا ہے۔ نفی کے بعد آئے گا تو ثبوت پیدا کر دے گا۔ زمین نفی و ثبات میں انقلاب برپا کر دے گا۔ جو چیز نفی تھی، وہ اثبات بن جائے گی۔ وہاں تھا: لَا اِلَهَ اِلَّا اللہ۔ پہلے نفی، ”اِلَّا“ نے آکر ثبوت فراہم کر دیا۔ وہاں ”وَمَا أَرْسَلْنَاكَ“، نفی کر دی ”اِلَّا“ نے آکر کہ بھیجا ہے اور تمام عالمین کے لئے رحمت بنا کر بھیجا ہے۔ اسی طرح ”لَا اَسْأَلُكُمْ عَلَيْهِ اَجْرًا“ وہ نفی کہ میں تم سے کچھ نہیں چاہتا، بات یہاں ختم ہو جاتی، تو بے شک اجر کی نفی تھی لیکن

جب اس کے ساتھ ”إِلَّا“ آگیا، ”إِلَّا الْمَوَدَّةَ فِي الْقُرْبَى“، اس کے معنی یہ ہیں کہ نفی قائم نہیں رہی، کچھ اجر ہے۔ اجر کا ثبوت ہو گیا۔

میں کہتا ہوں کہ ایک ساخت ہے۔ لَا إِلَهَ إِلَّا اللَّهُ کلمہ توحید۔ وَمَا أَرْسَلْنَا إِلَّا رَحْمَةً لِّلْعَالَمِينَ، بالکل وہی ترکیب ہے۔ یہ کلمہ رسالت ہے اور ”لَا أَسْأَلُكُمْ عَلَيْهِ جَزَاءً إِلَّا الْمَوَدَّةَ فِي الْقُرْبَى“، یہ کلمہ ولایت ہے۔ اب بعد میں جو کچھ کہا ہے، وہ نہ بھی سنتے تو ”إِلَّا“ کا لفظ بتاتا ہے کہ آگے اثبات ہے۔ اس کے بعد فرمایا: ”إِلَّا الْمَوَدَّةَ فِي الْقُرْبَى“۔ صاحبان قرابت کے معنی اپنے قرابت دار۔ ہم جو معنی سمجھتے ہیں، اسی کے مطابق ترجمہ میں کہتے ہیں کہ میں تم سے کچھ اجر نہیں چاہتا سوائے اپنے قرابت داروں کی محبت کے۔

مسلمانوں میں ایک طبقہ نے یہ غور کیا کہ یہ بات شان رسالت کے خلاف ہے کہ آپ اپنے قرابت داروں کی محبت کو معاوضہ قرار دیں اپنی خدمات کا۔ ”إِلَّا“ کو بیچ سے ہٹایا نہیں جاسکتا تھا۔ مودت کے معنی لغت میں جو ہیں یعنی محبت، اس کو بدل نہیں جاسکتا تھا۔ لہذا پورا زور کلامِ قربی پر صرف ہو گیا۔ چونکہ خیر خواہ مسلمان شانِ پیغمبرؐ کا تحفظ کرنا چاہتے ہیں، انہیں خدا سے زیادہ پیغمبرؐ خدا کی شان کو محفوظ رکھنے کی فکر ہے، لہذا پوری طاقت قربی کے مفہوم پر صرف ہو گئی کہ کسی طرح یہ اپنے عزیز نہ رہیں۔ لہذا کچھ اور ہو جائے۔

علمائے کرام دُور دُور کی کڑیاں لانے لگے۔ کچھ نے کہا کہ یہ مشرکین عرب سے کہا گیا ہے یعنی اب مسلمان مخاطب نہیں ہیں۔ یہ ایک احتیاطی طریقہ

ہو گیا کہ مسلمانوں کو سوچنا نہیں ہے کہ ہم سے کچھ کہا جا رہا ہے۔ مشرکین مکہ مخالفین اسلام مخاطب ہے اور ان سے کہا جا رہا ہے کہ میں تم سے کچھ معاوضہ تو چاہتا ہی نہیں۔ مگر بھی مجھ میں اور تم میں جو عزیز داری ہے، جو قرابت داری ہے، اس کا پاس اور لحاظ تو کرو۔ یہ علمائے کرام کے نزدیک شانِ رسولؐ کے مطابق بات ہے کہ وہ ابو جہل کو اپنی قرابت کا واسطہ دیں، ابو لہب کو اپنی قرابت کا واسطہ دیں کہ بھی میری قرابت کا لحاظ تو کرو۔ جو پیغام میں پہنچا رہا ہوں، اس کو اتنی بیدردی سے رد نہ کرو۔ میرے ساتھ جو رویہ اختیار کئے ہوئے ہو، یہ رویہ اختیار نہ کرو۔ گویا مشرکین کو اپنی قرابت کا واسطہ دیا جا رہا ہے۔ علمائے اسلام یہ مفہوم قرار دے رہے ہیں۔ اصولی حیثیت سے، بانہم مجمع سے میرا سوال ہے، معاذ اللہ، رسولؐ کا مطلب یہ ہو یعنی رسولؐ اپنی قرابت کا واسطہ دے کر انہیں دعوتِ اسلام دیں تو پھر ابو جہل کو کیوں حق نہیں ہے کہ وہ اپنی قرابت داری کا واسطہ دے کر یہ نہ کہے کہ ہمارے معبودوں کو بُرا نہ کہئے۔ جب اصول کی بات نہیں رہی، حقانیت کی بات نہیں رہی، قرابت داری کے لحاظ نہ کریں اور ہم آپؐ کی قرابت داری کا پاس کریں؟ آپؐ تو بیدردی سے ہمارے معبودوں کو نشانہ بنائیں اور ہم آپؐ کے ساتھ قرابت داری کا لحاظ سے رعایت برتیں۔

معاذ اللہ، رسولؐ ایسی بے اصول بات مشرکین مکہ سے نہیں کہہ سکتے تھے۔ انہوں نے خود بتایا ہے کہ حق کے معاملہ میں قرابت داری کوئی چیز نہیں۔ ان کو حق کہہ کر پیش کرنا ہے یا قرابت داری کے واسطے سے، بنظرِ رحم ان سے

منوانا ہے۔

غور فرمائیے! اصل مرکز سے ہٹانے کیلئے کتنی معقول اور غیر معقول کوششیں کرنا ضروری سمجھی جا رہی ہیں کہ جو اصل مقصد ہے، وہ حاصل نہ ہو۔ یہ ایک رُخ تھا جسے کچھ لوگوں کے ضمیر نے قبول نہیں کیا۔ دوسرا پہلو یہ پیش کیا گیا کہ بے شک قرابت دار کہے گئے ہیں اور مشرکین سے خطاب نہیں ہے، مسلمانوں سے ہی ہے، مسلمانوں سے یہ کہا جا رہا ہے کہ میں تم سے کچھ معاوضہ نہیں مانگتا، سوائے اس کے کہ تم اپنے قرابت داروں سے محبت کرو۔ بس مقصد حاصل ہو گیا۔ بجائے رسول کے، وہ ہمارے قرابت دار ہو گئے۔

میں کہتا ہوں کہ اس سب کے بعد بھی وہ ’اَلَّا‘ اپنی جگہ سے نہیں ہٹا یعنی رہا۔ تو کچھ نہ کچھ اب یہ کہ تم اپنے قرابت داروں سے محبت رکھو، دوستی رکھو۔ آئیے اس کو قرآن کے معیار پر جانچیں تو قرآن کریم کی ایک مہم یہ تھی کہ حق کی راہ میں قرابت داری کی محبت کو دلوں سے کھرچ کر دُور کرے۔

ارشادِ الہی ہے کہ کسی جماعت کو، جو اللہ اور روزِ قیامت پر ایمان رکھتی ہے، تم نہ دیکھو گے کہ وہ ایسے سے محبت کرے جو اللہ اور رسول کے خلاف ہے۔ چاہے وہ باپ دادا ہوں، چاہے وہ بیٹے ہوں، چاہے وہ شریکِ حیات ہوں، بھائی ہوں، قبیلے کے لوگ ہوں، کوئی بھی لوگ ہوں۔ یہ وہ ہیں جو صاحبانِ ایمان ہیں۔ ایک اور مقام پر ارشاد ہوتا ہے کہ کہہ دیجئے کہ اگر تم اپنے باپ دادا کو، اپنے بھائیوں کو، اپنی اولاد کو اور ان اموال کو جنہیں تم جمع کرتے ہو، ان سب کو تم خدا، رسول اور ان کی راہ میں خدمات انجام دینے سے زیادہ

عزیز رکھتے ہو تو پھر عذاب الہی کے منتظر رہو۔

قرآن مجید، جس کی یہ مہم ہو اور اس وقت اسلام کی راہ میں یہی محبتیں رکاوٹ تھیں، ان کا استدلال قرآن کے خلاف یہی تھا، اسلام کے خلاف یہی تھا، پیغمبر اسلام کے خلاف یہی تھا کہ ہم نے باپ دادا کو اسی راستے پر دیکھا ہے اور ہم اسی راستے پر چلے جائیں گے۔ بڑی مشکل یہ تھی کہ ایک بھائی اگر حالت کفر میں ہے اور دوسرے بھائی کی سمجھ میں اگر اسلام آ بھی گیا ہے تو بھی وہ اس راستے پر نہیں آتا کہ بھائی کو چھوڑنا پڑے گا۔ اگر شریک حیات مسلمان ہونا چاہتا ہے اور زوجہ حالت کفر میں ہے تو اس کی محبت اس کے سدا راہ ہوتی ہے۔

قرآن کی مہم یہ تھی کہ مسلمانوں کو حق کے معاملہ میں ان تعلقاتِ قرابت کو دل سے نکالنا ہے۔ تو کیا وہ یہ کہتا ہے کہ میں اپنی خدمات کا معاوضہ یہ چاہتا ہوں کہ تم اپنے قرابت داروں سے محبت کرو؟ اب ایک اور اصولی بات ہے کہ ان میں سے کوئی قول ایسا نہیں جس کی تائید میں کوئی قولِ رسول ہو، حدیثِ رسول ہو۔ لیکن جو بھلائی ہم سمجھتے ہیں، اس کی تائید میں متفقہ طور پر حدیثِ رسول موجود ہے۔ مسلمانوں نے پوچھا کہ یا رسول اللہ! وہ قریٰ کون ہیں؟

علامہ محمد ابن طلحہ شافعی نے مطالب السؤل میں لکھا ہے اور تفسیر کی کتابوں میں بھی ہے مسلمانوں نے پیغمبر خدا سے سوال کیا کہ یہ آپ کے قرابت دار کون ہیں؟ رسول نے فرمایا:

”عَلَى وَفَاطِمَةَ وَأَبْنَاهُمَا۔“

”علیٰ وفا طمہ کے دونوں بچے“۔

جب خود رسول اکرم نے اس کی تفسیر کر دی تو اب مسلمانوں کے خلاف سوچنے کا کیا حق ہے؟ مگر جو باتیں میں نے پیش کی تھیں، وہ تو اپنی جگہ پر رہیں کہ افضل المرسلین ہیں اور پھر ان کا کردار سب سے اونچا ہونا چاہئے۔ ہر نبی کہتا رہا کہ میں تم سے کوئی اجر نہیں چاہتا مگر ہمارے رسولؐ یہ کہہ رہے ہیں کہ میں تم سے کوئی اجر نہیں چاہتا مگر، اور ”مگر“ کے بعد اپنے قرابت دار اور قرابت داروں کے بعد ان کی محبت۔ تو کیا میں سمجھوں کہ اور تمام انبیاء کا عمل بے لوث تھا اور ان کے عمل میں (معاذ اللہ) غرض شریک ہو گئی۔ تو ان کا کردار اتنا اونچا نہ رہا۔ اگر کردار اونچا نہ رہا تو اس کے معنی ہیں کہ ان کی شخصیت دوسرے انبیاء سے اونچی نہ رہی۔ ہمارے سارے مسلمات بدل گئے۔ یہ مشکل کیوں پیش آرہی ہے؟

میں کہتا ہوں کہ یہ سب مشکل ایک لفظ کے نظر انداز کر دینے سے پیش آرہی ہے۔ یاد رکھئے کہ ہر نبی نے خود اُمت سے خطاب کیا تھا، خود آئے اور کہا کہ میں کوئی اجر نہیں چاہتا۔ صالح آئے اور کہا کہ میں کوئی اجر نہیں چاہتا۔ نوحؑ آئے اور انہوں نے یہی کہا کہ کوئی اجر نہیں چاہتا۔ خالق نے بس قول کو نقل کر دیا۔ ہمارے پیغمبر بھی اگر منبر پر تشریف لے جاتے اور اپنی طرف سے کوئی خطبہ پڑھتے اور مسلمانوں کو پیغام اپنی جانب سے دیتے تو یہ بھی اتنا ہی کہتے جتنا ہر نبی نے کہا۔ یہ بھی کہتے کہ میں کوئی اجر نہیں چاہتا۔ مگر یہ کب آئے منبر پر؟ کب انہوں نے کوئی خطبہ پڑھا؟ کب انہوں نے قوم کو مخاطب کیا؟

وہ تو جس کے رسولؐ ہیں، اُس نے کہا: ”قُلْ“۔ اُس نے ارشاد کیا

کہ ”قُلْ“۔ کہئے اور یہ کہئے۔ الفاظ بھی اس کے سکھائے ہوئے، الفاظ بھی اس کے بتائے ہوئے اور اب اگر یہ اس کے رسول ہیں تو اس میں تصرف جائز ہی نہیں۔ انہیں اس میں نہ کمی جائز نہ زیادتی جائز۔ جب اس نے کہا کہ یہ کہئے کہ:

”لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ“۔

کوئی اجر نہیں چاہتا اور اسی لئے تو قرآن کے ساتھ رسول کی ضرورت تھی کہ اگر قرآن اس طرح اترتا مکتوبی شکل میں لکھا ہوا تو بیچ میں سانس لینا نہ لینا پڑھنے والے کا کام ہوتا۔ پھر خدا بھی اس کا ذمہ دار نہیں ہو سکتا تھا۔ اس لئے خدا نے قرآن کو بھیجا اور ایک سانس لینے والے انسان کو ساتھ بھیجا۔ اب جس طرح وہ قرآن کی صحت کا ذمہ دار ہے، اسی طرح اس کے پڑھنے کے طریقہ کا بھی ذمہ دار ہے۔ وہ کہہ رہا ہے کہ کہئے کہ میں تم سے کوئی اجر نہیں چاہتا، سوائے اپنے قرابت داروں کی محبت کے۔

اب آپ کو برا معلوم ہوتا ہے کہ رسول اپنے قرابت داروں کو کیسے کہہ رہے ہیں؟ تو میں کہتا ہوں کہ رسول کب کہہ رہے ہیں اپنے قرابت داروں کو؟ یہ کب کہہ رہے ہیں اپنے قرابت داروں کیلئے؟ وہ کہلو اور ہا ہے۔ اب رسول سے قرابت داری نہ ڈھونڈیئے، اُس سے رشتہ ڈھونڈیئے۔

رشتہ کو قرابت کہتے ہیں۔ اللہ سے قرابت ڈھونڈیئے۔ قرابت کے لفظ سے کسی کو وحشت نہ ہو، جیسی اُس سے قرابت ہو سکتی ہے۔ آپ نماز میں کہیں

”قُرْبَةً إِلَى اللَّهِ“ تو صحیح اور میں قرابت کہہ دوں تو غلط؟

اب اس سے سمجھئے کہ یہ ہستیاں فقط رسولؐ سے رشتہ نہیں رکھتیں، یہ اللہ سے بھی رشتہ رکھتی ہیں۔ تو اب جہاں جہاں ”قُلْ“ ہے:

”قُلْ هُوَ اللَّهُ أَحَدٌ۔“

”کہئے کہ اللہ ایک ہے۔“

تو اب اللہ کو ایک کہنا ان کا فرض ہوا یا نہیں؟

”قُلْ إِنِّي رَسُولُ اللَّهِ إِلَيْكُمْ۔“

”کہئے کہ میں اللہ کا رسول ہوں۔“

تو یہ کہنا ان کا فرض ہوا یا نہیں؟ وہ کہتا ہے کہ کہئے کہ میں تم سے کوئی اجر نہیں چاہتا، سوائے قرابت داروں کی محبت کے تو اب یہ کہنا ان کا فریضہ ہے یا نہیں؟ اب آپ یہ چاہتے ہیں کہ یہ ہمارے لکھنؤ والے تکلف سے کام لیتے تو میں کہتا ہوں کہ اگر اس تکلف سے کام لینا ہوتا تو جب اُس نے کہا تھا کہ کہئے کہ میں رسولؐ ہوں تو کہتے کہ پروردگار! اپنے منہ سے کیا کہوں کہ میں رسولؐ ہوں قرابت دار تو اصل میں اپنی وجہ سے قرابت دار ہوتے ہیں۔ اصل محبت تو ذات سے ہوتی ہے۔ جب کہا جاتا کہ آپ اپنی رسالت کی تبلیغ کیجئے تو کہتے کہ اپنے منہ سے کیا کہوں کہ میں اللہ کا رسولؐ ہوں۔ اس لکھنؤ کے تکلف کا تقاضا تو یہ تھا کہ کوئی پوچھتا کہ آپ اللہ کے رسولؐ ہیں؟ تو رسولؐ فرماتے کہ میں کس قابل ہوں، یہ تو آپ کی محبت ہے۔

یاد رکھئے کہ خدا کی طرف کے عہدوں میں تکلف روا نہیں ہے۔ نبی

اور امامت کا کیا ذکر ہے، کسی مجتہد سے پوچھا جائے کہ آپ مجتہد ہیں؟ تو اگر واقعی مجتہد ہیں تو ان کو کہنے کا حق نہیں ہے کہ مجتہد نہیں ہوں۔ یہ حقیقت خلافِ شانِ رسالت ہے کہ رسولؐ بارگاہِ الہی میں یہ کہیں کہ پروردگار! میں اپنے منہ سے کیا کہوں کہ میں رسولؐ ہوں۔ یہ اگر تکلف کرتے تو کیا واقعی رسولؐ ہوتے؟

ارشادِ الہی ہوتا کہ ماشاء اللہ! رسولؐ آپ ہیں تو کیا آپ کی رسالت کی تبلیغ کیلئے کوئی اور رسولؐ آئے گا؟ جب آپ رسولؐ ہیں تو میری وحدانیت کا منوانا بھی آپ کا کام ہے اور اپنی رسالت کو منوانا بھی آپ ہی کا کام۔ تو جب اپنی ذات کے بارے میں ان کے لئے تکلف روا نہیں تھا تو قرابت داروں کے بارے میں تکلف کیونکر ہو سکتا تھا کہ بارگاہِ الہی میں عرض کریں کہ پروردگار! یہ میں کیونکر کہوں؟ اپنی بیٹی کیلئے کہوں، اپنے داماد کیلئے کہوں، اپنے نواسوں کیلئے کہوں؟۔

اپنے لئے کہہ سکتے تھے، اپنی بیٹی کیلئے کہہ سکتے تھے۔ ہاں! جیسے واقعی رسولؐ ہیں، ویسے ہی آپ کی بیٹی بھی اُس کے ہاں کوئی درجہ رکھتی ہے۔ آپ کا فرض ہے کہ کہئے اور اگر آپ کا داماد اور آپ کے نواسے اس کی طرف سے کسی منصب کے حامل ہیں تو جیسے اپنی رسالت کی تبلیغ کرنا آپ کا فرض تھا، ویسے ہی انکی امامت کی تبلیغ کرنا بھی آپ کا فرض ہے۔

ذرا نازک بات ہے کہ میں کہتا ہوں کہ جب اُس نے کہا کہ:

”قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي

”الْقُرْبَى“۔

”کہئے کہ میں تم سے کوئی اجر نہیں چاہتا سوائے قرابت داروں کی محبت کے“۔

واقعی یہ قرابت داروں کی محبت ان کی ان خدمات میں ہوگئی جن کا اجر یہ اسی سے لیں گے۔ اُس نے جب کہا:

”قُلْ هُوَ اللَّهُ أَحَدٌ“۔

تو یہ اُس کی توحید کا پیغام ہو گیا۔ اُس نے کہا:

”قُلْ إِنِّي رَسُولُ اللَّهِ إِلَيْكُمْ“۔

”میں تمہاری طرف اللہ کا رسول ہوں“۔

تو ان کی رسالت کا پیغام ہو گیا۔ وہاں خلق خدا کو توحید کا قائل ہونا پڑا، یہاں رسالت کا قائل ہونا پڑا۔ اس کے بعد جب اُس نے کہا:

”قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي

الْقُرْبَى“۔

”کہئے کہ میں تم سے کوئی اجر نہیں چاہتا“۔

دیکھئے! ”قُلْ“ یا کہئے کہ ساتھ جو بات آرہی ہے وہ اصولِ دین میں داخل ہے تو کہئے:

”هُوَ اللَّهُ أَحَدٌ“۔

توحیدِ اصولِ دین میں۔ کہئے کہ:

”إِنِّي رَسُولُ اللَّهِ إِلَيْكُمْ“۔

تو رسالت جزو دین اور اب جب وہ کہہ رہا ہے:

”لَا أَسْأَلُكُمْ عَلَيْهِ أَجْرًا“۔

تو جن ہستیوں کیلئے وہ کہہ رہا ہے، اُن کی ولایت بھی جزو دین ہوگی۔ وہ جو سلسلہ ہے، اس کی پہلی کڑی جو ہوگی، اس کا نام لے کر رسول اس کی ولایت کا اعلان فرمائیں گے اور مراد وہ پورا نظام ہوگا جس کی یہ پہلی کڑی ہے۔ گویا پہلی کڑی کو ہاتھ میں دے دینا ہے خدا و رسول کو کہ اب اس حلقہ تک پہنچ جاؤ گے تو پھر آگے بڑھتے چلے جانا۔ پورا سلسلہ تمہارے سامنے آ جائے گا۔

تو یاد رکھیے کہ اُس نے کہا:

”قُلْ هُوَ اللَّهُ أَحَدٌ“۔

انہوں نے تبلیغ کی، اللہ احد۔ ہم نے کہا:

”لَا إِلَهَ إِلَّا اللَّهُ“

خدا نے کہا:

”قُلْ إِنِّي رَسُولُ اللَّهِ إِلَيْكُمْ“۔

”کہئے کہ میں تمہاری طرف اللہ کا رسول ہوں“۔

انہوں نے اس کی تعمیل میں کہا:

”أَنَا رَسُولُ اللَّهِ“۔

”میں اللہ کا رسول ہوں“۔

ہم نے فوراً کہا:

”مُحَمَّدًا رَسُولُ اللَّهِ“۔

اس نے کہا:

”قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَى“۔

انہوں نے اس کی تعمیل کی کہ:

”لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَى“۔

ہم نے کہا:

”عَلَيَّْ وَلِيَ اللَّهُ“۔

پس جب خدا نے کہا کہ کہئے، تو اب ان سے قرابت نہیں ہے، اُس سے رشتہ ہے۔ اسی طرح جو ہم نے رشتہ ملایا: لَا إِلَهَ إِلَّا اللَّهُ، یہ بھی اللہ کی طرف رُخ۔ ”مُحَمَّدًا رَسُولُ اللَّهِ“ کا مرکز بھی اللہ اور ”عَلَيَّْ وَلِيَ اللَّهُ“ کہہ کر ہم رسولؐ سے کوئی رشتہ نہیں بتا رہے ہیں۔

رسولؐ، رسول ہیں مگر عبد اللہ کے بیٹے بھی ہیں، عبد المطلب کے پوتے بھی ہیں، ہاشم کے پڑپوتے بھی ہیں۔ مگر کیا ہم جو کلمہ پڑھتے ہیں، وہ اس لئے کہ ہاشم کے پڑپوتے ہیں یا عبد المطلب کے پوتے ہیں یا عبد اللہ کے بیٹے ہیں؟ کلمہ جو پڑھتے ہیں وہ اس لئے کہ اللہ کے رسولؐ ہیں۔ وہ الگ سے معلوم ہے کہ کس کے پوتے ہیں، کس کے بیٹے ہیں۔ یہ اور بات ہے کہ وہ ہستیاں بھی

بہت اونچی ہیں جن کے بیٹے ہیں۔ وہ بھی بہت بلند ہیں جن کے پوتے ہیں۔ وہ بھی بہت بلند ہیں مگر ہمارا کلمہ پڑھنا اس وجہ سے نہیں ہے کہ ان کے بیٹے اور ان کے پوتے ہیں۔ ویسے ہی جس جس کو مانتے ہیں، وہ اس لئے نہیں مانتے کہ رسولؐ کی بیٹی ہیں، وہ رسولؐ کے داماد ہیں، رسولؐ کے نواسے ہیں۔ نہیں! ہم تو اس لئے مانتے ہیں کہ خدا کی طرف سے جو منصب ہے، یہ اُس پر فائز ہیں۔ ان کی حیثیت دو طرح کی ہوگی، ایک رشتہ جو رسولؐ سے ہے اور ایک رشتہ جو خدا سے ہے۔

جو لوگ کہتے ہیں کہ رسولؐ فضائل اس لئے بیان کرتے تھے کہ وہ بھائی ہیں اور یہ بیٹی ہیں اور یہ نواسے ہیں۔ فضائل سب تسلیم، پیغمبرؐ خدا کی سب احادیث تسلیم، لیکن اس کی اہمیت کم کرنے کیلئے کہتے ہیں کہ اپنے بھائی کو بہت چاہتے تھے، اپنی بیٹی کو بہت چاہتے تھے، اپنے نواسوں کو بہت چاہتے تھے۔ اس طرح وہ فضیلت کی ساری حدیں گویا محبت پر مبنی قرار دے دی گئیں کہ یہ سب اپنے عزیزوں کی محبت تھی۔ فضائل اس لئے بیان کرتے تھے کہ بیٹی تھیں۔ تو ہم چاہے مانیں یا نہ مانیں، دنیا کے نزدیک تو بیٹیاں اور بھی تھیں۔

ان لوگوں سے میں کہتا ہوں کہ اگر پیغمبرؐ خدا فضائل بیٹی ہونے کی بناء پر بیان کرتے تھے تو ان بیچاری بیٹیوں نے کیا قصور کیا تھا کہ ان کیلئے کچھ بیان نہیں فرماتے؟ جناب والا! صحیح بخاری، جناب فاطمہ زہرا سلام اللہ علیہا، اس باب میں ہے، باب مناقب فاطمہؑ، مگر بنظر اختصار، بنظر احتیاط، بنظر مصالحت، کتنی نظروں سے، صرف تین احادیث ہیں یعنی پورے بڑے صفحے پر صرف

تین عدد حدیثیں ہیں۔ مگر وہ تین عدد بھی کیسی کیسی کہ فرماتے ہیں:

”سَيِّدَةُ نِسَاءِ أَهْلِ الْجَنَّةِ“۔

”یہ میری بیٹی زنانِ اہل جنت کی سردار ہے“۔

بہشت کی عورتوں کی سردار ہے، بہشت کوئی بنی ہاشم کی خاندانی جاگیر نہیں ہے۔ بہشت وہ ہے جو ایمان و عمل کی جزا کیلئے خلق کی گئی ہے، مہیا کی گئی ہے۔ تو اب بیٹی کو جو فرما رہے ہیں کہ اہل جنت کی عورتوں کی سردار ہے۔ ایک مکتب خیال رسولؐ کے اقوال و افعال کی بھی تقسیم کرتا ہے۔ بشریت اور رسالت میں کہ کچھ باتیں بحیثیت بشر فرماتے تھے، کچھ باتیں بحیثیت رسولؐ فرماتے تھے۔ جو بحیثیت بشر فرمائیں، وہ تو عام آدمیوں کی طرح ہیں، ان کی کوئی اہمیت نہیں ہے اور جو باتیں بحیثیت رسولؐ فرمائیں، ان کی دینی اہمیت ہے۔ اس مکتب خیال کے لحاظ سے، اسی مکتب والوں سے پوچھوں گا کہ بہشت کے بارے میں جو بات ہے، وہ بشر کی حیثیت سے ہے یا رسولؐ کی حیثیت سے ہے؟ اہل جنت کی خبر ہو ہی نہیں سکتی۔ بھیجے گئے ہیں جنت کی اطلاعیں دینے کیلئے تو جنت کے بارے میں جو فرمائیں، وہ تو بحیثیت رسولؐ ہے، چاہے کئی ہزار باتیں بحیثیت بشر ہوں مگر جنت کے سلسلہ میں جو بات ہوگی، وہ تو بحیثیت بشر ہو ہی نہیں سکتی۔ بحیثیت رسولؐ ہی ہوگی۔ تو اب بیٹی کو جو فرما رہے ہیں کہ زنانِ اہل جنت کی سردار ہیں اور جنت خلق ہوئی ایمان و عمل کی جزا کیلئے تو ارشاد رسولؐ کے معنی یہ ماننا پڑیں گے کہ جو معیار ہے جنت میں جانے کا، وہ

میری بیٹی میں اتنی بلندی پر ہے کہ قیامت تک کی کسی عورت کو بھی جنت میں جانا ہو تو وہ فاطمہؑ کے پیچھے چل کر جاسکتی ہے، آگے چل کر نہیں جاسکتی۔
اب نواسوں کے بارے میں جو احادیث ہیں، صحیح ترمذی کی حدیث کہ پیغمبرؐ خدا فرماتے ہیں:

”الْحَسَنُ وَالْحُسَيْنُ سَيِّدَا شَبَابِ أَهْلِ الْجَنَّةِ“۔

یعنی ان افراد کے بارے میں کوئی حدیث جنت سے ادھر تو رکتی ہے ہی نہیں۔ ماں سردارِ زنانِ جنت اور نواسوں کیلئے فرما رہے ہیں کہ سردارِ جوانانِ بہشت۔

یاد رکھئے کہ اگر بچوں کی حالیہ عمر پیش نظر ہوتی تو بچوں کا سردار کہتے۔
جوانوں کا سردار کہنا خلافِ بلاغت تھا۔ یہ کب جوان ہیں جوان کی مدح میں کہا جائے کہ سردارِ جوانانِ جناب؟ بعد میں جوان ہو گئے تو کہا جائے گا۔ اس وقت جوان کہاں ہیں؟ بہت دور ہے جوانی! اگر ارشادِ رسولؐ میں اس وقت کی عمر معتبر ہو تو سردارِ اطفالِ جنت کہیں، جنت کے بچوں کا سردار فرمائیں۔ لیکن جب یہ ارشاد فرما رہے ہیں کہ سردارِ جوانانِ اہلِ جناب، تو ماننا ہوگا کہ یہاں والی عمر سامنے نہیں ہے، بہشت والی عمر، بہشت والا دورِ حیات سامنے ہے۔ خود ہی فرما چکے ہیں کہ بہشت میں ہر ایک جوان ہی جائیے گا تو آپؐ نے اہلِ جنت کے جوانوں کے سردار بتایا ہے تو جناب! جو کوئی بھی بہشت والا ہے، چاہے جوان ہو، چاہے بوڑھا ہو، اگر جنت میں جانا ہے تو ان کی سرداری ماننا پڑے گی۔

صرف متکلم مستثنیٰ ہوتا ہے اور پھر ایک ہستی جسے خود رسولؐ نے، ایک تتمہ ہے اس کا:

”الْحَسَنُ وَالْحُسَيْنُ سَيِّدَا شَبَابِ أَهْلِ الْجَنَّةِ
وَأَبُوهُمَا خَيْرٌ مِنْهُمَا“۔

”یہ میرے دونوں بچے جو انانِ جنت کے سردار ہیں اور ان کے بابا ان سے بہتر ہیں“۔

یوں کہنے کے سرداروں کے سردار۔ اب یہ ہستیاں ہیں جن میں سے ایک ذوجہین ہے یعنی دو رخ رکھتا ہے۔ ایک رخ رسولؐ سے قرابت کا اور ایک رخ اللہ سے قرابت کا۔ اس لئے پیغمبرؐ کے افعال بھی دو طرح کے ہو گئے، کچھ اپنی قرابت سے اور کچھ اللہ کے رشتہ سے۔ بیٹی کو گلے لگانا اپنی قرابت کی بناء پر درست ہے۔ جب کسی غزوہ پر جاتے تھے، سب سے آخر میں جناب فاطمہ زہراؑ سے رخصت ہوتے تھے۔ جب آتے تھے تو سب سے پہلے فاطمہ زہراؑ سے ملاقات فرماتے تھے۔ یہ بیٹی ہونے کی وجہ سے تھا۔

مگر حضور! تعظیم کو کھڑے ہونا، یہ تو اپنی بیٹی ہونے کا تقاضا ہی نہیں ہے۔ یہ عمل خود بتاتا ہے کہ فاطمہ صرف بیٹی نہیں ہیں، کچھ اور بھی ہیں۔ چونکہ میں جناب فاطمہ کی فضیلت کی ایک حدیث جو صحیح بخاری میں ہے، بیان کر چکا اور آپؐ کے ساتھ برتاؤ ہے، وہ بھی عرض کر چکا، میں نے عرض کیا کہ جب آپؐ سمجھتے ہیں کہ اور بھی بیٹیاں ہیں تو اتنی نہیں، اس سے کم درجہ کی کوئی حدیث؟ مگر

ان بیچارہوں کے بارے میں کچھ ارشاد نہیں فرمایا۔

میرے نزدیک تو دینی اہمیت اس چیز کی کوئی ہے ہی نہیں کہ اور بیٹیاں تھیں یا نہیں تھیں۔ یہ علم انساب کا مسئلہ ہے، علم تاریخ کا مسئلہ ہے۔ حضور! اور بیٹیاں ہوں یا نہ ہوں مگر نساء کے اندر تو ایک ہی تھیں۔ نصاریٰ خیران کے مقابلہ میں مباہلہ کی منزل میں ایک ہی تھیں۔ سردارِ زنانِ جنت ایک ہی تھیں۔ تو ہوا کریں بیٹیاں۔ جب خدا اور رسولؐ نے انہیں اہمیت نہیں دی تو ہم انہیں کیوں اہمیت دیں؟

رہی دوسری شخصیت تو معلوم ہے مجھے کہ انساب کے لحاظ سے ان کے دورِ شتہ ہیں۔ نسبِ رشتہ بھی ہے، سببی رشتہ بھی ہے۔ نسبی رشتہ چچا زاد بھائی، تو حضورِ مسلمہ تاریخ کی بات ہے کہ اور بھی چچا زاد بھائی تھے۔ خود ان کے سگے بھائی ہیں۔ وہ کیا رشتہ میں فرق رکھتے ہیں؟ تین اور تھے، علیؑ تو عمر میں سب سے چھوٹے تھے۔ یہ تاریخ کی حقیقت ہے کہ عمر میں سب سے چھوٹے تھے۔ سب سے بڑے طالب، طالب سے چھوٹے جعفر اور جعفر سے چھوٹے عقیل، عقیل سے چھوٹے آپؐ اور ہر ایک میں دس دس برس کا فرق۔ طالب سے دس برس چھوٹے جعفر، جعفر سے دس برس چھوٹے عقیل، عقیل سے دس برس چھوٹے جنابِ امیرؑ۔ حضرت علیؑ رسولؐ سے تیس برس چھوٹے تھے۔ یہ دس برس کے تھے تو بعثت ہوئی، رسولؐ کی گود میں پلے تھے، اسی گود میں اسلام آیا تو ان میں اور اسلام میں وہ ربط ہوا جو ایک مربی کی آغوش میں پلنے والے دو بچوں کا ہوتا ہے یعنی اسلام نے آنکھ کھول کر ان کی صورت دیکھی۔

پس چچا زار بھائی تو اور بھی تھے مگر ان میں سے کسی اور کے بارے میں احادیث کیوں نہیں ہیں؟ ان کے بارے میں احادیث ہیں، لیکن ہر ایک اپنی منزل میں ہے۔ طالب، طالب ہیں۔ جعفر، جعفر ہیں۔ عقیل، عقیل ہیں اور علیؑ، علیؑ ہیں۔ جو دوسرا رشتہ داماد کا ہے، ظاہر ہے کہ بیٹیاں ہیں تو داماد بھی ہوں گے۔ جو کسی بیٹی کو نہیں مانتا، وہ داماد کو بھی نہیں مانتا۔ جس کے نزدیک اور بیٹیاں، اُس کے نزدیک داماد بھی اور ہیں۔ جب داماد کئی ہیں تو اوروں کی فضیلت کی تعریفیں بھی ہونی چاہئیں لیکن نہیں ہیں۔

اچھا! جب بیٹی ہوگئی، داماد ہو گئے تو پھر نو اسوں کی کیا کمی ہے؟ لیکن وہی جو بیٹی کے سلسلہ میں کہہ چکا کہ وہ سب ہوا کریں۔ سردار جو انسان بہشت تو یہی دونو اسے ہیں۔ یہ نو اسے ہونے کا تقاضا نہیں ہے، ورنہ پھر کسی اور نو اسے کیلئے کچھ اور ہوتا۔ یہیں سے علیؑ کی نماز کے بارے میں گفتگو ہو جائے، علیؑ نے انگلی سے اشارہ کر دیا، وہاں بحثیں اٹھائی جاتی ہیں کہ رجوعِ قلب کے خلاف ہے۔ یعنی نماز ہے، خدا کی فکر ان کو ہے۔ جس کی نماز ہے، وہ تاجِ ولایت اسی سر پر رکھے دیتا ہے۔ ان کو فکر ہے نماز کی۔ انگلی سے اشارہ کیا۔ اس پر بہت مباحث ہیں کہ یہ خلافِ رجوعِ قلب تو نہیں ہے اور پیغمبرؐ نے جو سجدہ کو طول دیا، وہاں کسی صاحب نے بحث نہیں اٹھائی۔ ظاہر ہے کہ خبر ہوئی کہ کون پشت پر آیا، تبھی تو سجدہ کو طول دیا۔

میں کہتا ہوں کہ کردارِ رسولؐ کی بلندی کے لئے یہی پیش نظر رکھنا چاہئے کہ اگر اپنا نو اسہ ہونے کی بناء پر طول ہوتا تو خلافِ شانِ سجود ہوتا لیکن

رسولؐ نگاہ فرض شناس کی ترازو میں مرضی الہی کے معیار پر تول رہے ہیں، ایک پلڑے میں نماز کو، نہیں! عام رفتار نماز کو اور ایک پلڑے میں حسینؑ۔ اور حسینؑ کا وزن رسولؐ نے مرضی الہی کی ترازو پر تولاتو عام رفتار نماز پر ان کی خاطر داری کو، مرضی الہی کے معیار پر قابل ترجیح سمجھا۔ چونکہ ترازو کہا ہے، اس لئے ایک لفظ استعمال کروں گا، میں کہوں گا کہ یہ مقاصد الہی کے ماتحت حسینؑ کا وزن تھا کہ رسولؐ کا سر نہیں اٹھ سکا۔ پیغمبرؐ خدا کے پیش نظر تھا کہ یہ میری ایک وقت کی نماز اور اس کا سجدہ ہے اور یہ بچہ وہ ہے جس کی بدولت قیامت تک نماز قائم رہے گی۔ میں کہتا ہوں کہ حسینؑ نے کربلا میں اپنے عمل سے ثابت کر دیا کہ میرے ساتھ میرے نانے جو بچپن میں کیا تھا، اُس کا میں حقدار تھا۔ جیسے تہہ خنجر یہ اُن کے پیش نظر تھا کہ نانے میری خاطر سجدہ جو طول دیا تھا تو سہی، جو یہی سجدہ ہوا اور گلے پر خنجر ہو؟

اور یہ جو میں نے کہا کہ ان کی بدولت قیامت تک نماز قائم ہوئی، یہ میں نہیں کہہ رہا، ہم جو آئمہ کی سکھائی ہوئی زیارت پڑھتے ہیں:

”أَشْهَدُ أَنَّكَ قَدْ أَقَمْتَ الصَّلَاةَ“۔

”میں گواہی دیتا ہوں کہ آپؐ نے نماز کو قائم رکھا۔“

میں کہتا ہوں کہ نماز بھی جیسی کربلا میں پڑھی گئی، تاریخ عالم میں نہیں پڑھی گئی۔ پیغمبرؐ نے ان کیلئے سجدہ کو طول دیا۔ کوئی بتائے کہ نماز کے کسی عمل کو کب تک طول ہوتا ہے؟ ہر عمل کو طول ہوتا ہے جب تک دوسرا عمل نہیں ہوتا۔

رکوع ہوا اور قیام نہیں ہوا تو قیام کے وقت تک رکوع قائم رہا۔ قیام تھا اور پھر سجدہ میں نہیں گئے تو اس وقت تک قیام کو طول ہوا۔ یعنی طول ہوتا ہے جب تک اس کے مقابل دوسرا عمل وجود میں نہ آئے۔ رسولؐ نے جتنا طول دیا، وہ تو ہم کو معلوم ہے۔ اس کی پیمائش ہم کر سکتے ہیں۔ کہا کرتے ہیں کہ ستر مرتبہ ذکر سجود کی نوبت آئی۔ اتنی دیر طول دیا لیکن حسینؑ نے سجدہ کو کتنا طول دیا؟ میں نے کہا کہ کوئی عمل اتنا طول پاتا ہے جب تک کہ اس کے خلاف عمل نہ ہو۔ بخدا! انہوں نے تو سر سجدہ میں رکھ دیا، پھر سر کو اٹھایا نہیں۔ اب اس سجدہ کی عمر میں کہاں بتا سکتا ہوں۔

میں حسینؑ کے عزاداروں کو مخاطب کر کے کہتا ہوں کہ خنجر یاد ہے اور سجدہ یاد نہیں؟ حالانکہ خنجر شمر کا تھا اور سجدہ حسینؑ کا ہے!

مصائب

مجھے حیرت ہے کہ ایسا سجدہ حسینؑ نے کیا اور ان کا لقب سید الساجدین نہیں ہے۔ امیر المومنین کے بے شمار القاب اور ان کے کیسے کیسے سجدے ہیں، ابودردا کو یقین ہوا کہ انہوں نے رحلت فرمائی، روتے ہوئے خانہ سیدہ عالم پر تو ایسی عبادت اور ایسے سجدے، لیکن ان کے القاب میں سب کچھ ہے مگر سید الساجدین نہیں ہے اور حضرت امام حسینؑ کے القاب سید الصابرين، سید الشهداء ہیں مگر سید الساجدین نہیں ہے۔ لیکن ہمارے چوتھے امام نے کیسے عالم میں سجدے کئے ہیں کہ ان کا لقب ہو گیا سید الساجدین۔ اس

کے معنی یہ ہیں کہ اس کے معیار پر سب سے بڑا سجدہ کرنے والے، طوق کی گرانی کے ساتھ سجدے ہو رہے ہیں، زنجیر کو سنبھالتے ہوئے سجدے ہو رہے ہیں۔ اب ایک بات آپ سے کہوں گا اہل عزاء! آپ خوش نصیب ہیں کہ جب چاہتے ہیں امام کی مجلس کر لیتے ہیں اور سید الساجدین علیہ السلام۔ میں سمجھتا ہوں کہ وہ فقط زندانِ شام نہ تھا، عمر بھر ان کی قید خانہ میں گزری یعنی باپ کی مجلس وہ نہیں کر سکتے کیا دل نہیں چاہتا؟ مگر تمنا تک بیان نہیں کرتے۔ ایک دفعہ زہری آگئے، یہ بہت بڑے محدث ہیں۔ امام شہاب الدین زہری مگر دل کے گوشے میں اہل بیت سے کچھ عقیدت تھی، محبت تھی، آئے امام زین العابدین علیہ السلام کی خدمت میں اور عرض کی: مولا! میرے ہاں تقریبِ شادی ہے، دل چاہتا ہے کہ میرے گھر کو آپ رونق بخشے۔ دیکھئے اس بات کا کسی سے ذکر نہیں کیا تھا۔ جب بات آگئی، انہوں نے درخواست پیش کی تو کہا: جب سے کر بلا کا واقعہ ہوا ہے، میں نے شادیوں میں شرکت چھوڑ دی ہے۔ اس کے بعد ہمت ہی نہیں ہوئی۔ اصرار کرنے پر واپس چلے گئے۔ مگر معلوم ہوتا ہے کہ واقعی تمنا تھی، وہ جملہ امام کا دل میں گھر کر گیا تھا۔

اس لئے کچھ دن کے بعد آئے، عرض کیا: مولا! اس موقع پر جو آپ نے فرمایا، پھر میں کچھ کہہ نہیں سکا لیکن میری تمنا یہی ہے کہ آپ میرے گھر تشریف لائیں۔ اب میں نے امام حسین علیہ السلام کی مجلس قائم کی ہے۔ جب یہ سنا تو حضرت نے فوراً فرمایا: اب ہم آئیں گے۔ اب ضرور آئیں گے۔ ان کی پہنچ حکومتِ شام کے دربار تک بھی تھی، یہ کوئی گناہ آدمی نہیں تھے۔

لہذا بڑی احتیاط سے افراد منتخب کئے کہ کس کس کو مدعو کیا جائے تو خاص قابل اعتبار افراد ہو سکتے تھے۔ مولیان اہل بیت کو جمع کیا اور اس کے بعد معین وقت پر امام تشریف لائے۔ انہیں لے جا کر صدر محفل میں جو مناسب شان والی جگہ تھی، وہاں بٹھایا گیا۔ ذکر منبر پر آگیا اور اُس نے تذکرہ کر بلا شروع کیا۔ آپ مجلسوں میں اکثر سنتے رہے ہیں کہ سیدہ عالم تشریف لاتی ہیں، یہ ذکر ہو جاتا ہے، مجلس میں خاص تاثیر پیدا ہو جاتی ہے، چہ جائیکہ آنکھوں کے سامنے صاحبِ عزاء، جسے پرسہ لینے کا ہے، وہ موجود ہو تو عالم یہ ہوا کہ کسی کو ہوش ہی نہ رہا۔ لوگ تاثراتِ غم میں اس طرح محو ہوئے، سب گریہ میں مصروف ہو گئے، مجلس ختم ہو گئی تو ذرا ہوش میں آئے، انہوں نے دیکھا کہ امام علیہ السلام اپنی جگہ پر نہیں تھے۔ گھبرا کر اُٹھے، ادھر ادھر دیکھا تو دیکھا کہ دروازہ کے پاس جہاں مومنین نعلین اُتارتے ہیں، وہاں امام تشریف رکھتے ہیں، آئے قدموں پر گر پڑے، مولا! میں تو وہاں بٹھایا تھا؟ آپ یہاں کیسے آ گئے؟

فرمایا: اے زہری! تمہاری نگاہ اُسی کو دیکھتی ہے جو بیٹھے ہوئے ہیں اور میں دیکھ رہا ہوں کہ کون کون اس مجلس میں ہے، میں نے اپنی جگہ یہی مناسب سمجھی۔

دوسری مجلس

- ❖ امام شافعی کے بقول: اے اہل بیتؑ رسولؐ! آپؐ کی فضیلت کے لئے اتنا ہی کافی ہے کہ جو آپؐ پر درود نہ بھیجے اس کی نماز ہی نہیں ہے۔
- ❖ اگر حوادثِ زمانہ ہمیں محتاج کر دے تو ہمیں گھبرانا نہیں چاہئے کہ ہمارے پاس ولائے علیؑ کا خزانہ موجود ہے۔
- ❖ خدا کی قسم یہ وہ بارگاہیں ہیں جہاں پروانوں کی کثرت ہمیں ناگوار نہیں ہو سکتی۔
- ❖ اہل بیتؑ اطہار کی ایک حیثیت جناب رسولؐ خدا کے قربنداروں کی تھی اور دوسری حیثیت یہ تھی کہ یہ اللہ کی طرف راستہ دکھانے والے ہیں۔
- ❖ جب اسلام پر مصیبت پڑی اور اس کو سب سے قربانی کی ضرورت پڑی تب بھی اس کو منتخب کیا گیا اس عظیم ترین قربانی کے لئے جسے کاندھے پر چڑھاتے، جسے سینے پر سلاتے تھے۔
- ❖ میں حالات کو دیکھتا ہوں تو محسوس کرتا ہوں کہ جتنی نواسوں کی ناز برداریاں تھیں وہ سب اسی لئے تھیں کہ یہ اسلام کے کام آئیں گے جس کی تبلیغ میرا فریضہ ہے۔

مودۃ فی القربیٰ

بِسْمِ اللّٰهِ الرَّحْمٰنِ الرَّحِیْمِ

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ ط

کہہ دیجئے کہ میں تم سے کوئی معاوضہ اپنی خدمات کا نہیں مانگتا،
سوائے صاحبانِ قرابت کی مودت کے۔

خالق کریم اپنے پیغمبر خاتم الانبیاء حضرت محمد مصطفیٰ ﷺ کو مخاطب کر کے فرما رہا ہے کہ کہہ دیجئے کہ میں تم سے کوئی معاوضہ اپنی خدمت کا نہیں مانگتا سوائے صاحبانِ قرابت کی محبت کے۔ میں نے عرض کیا کہ جب یہ ”إِلَّا“ درمیان میں آگیا تو اس کے معنی یہ ہیں کہ خالق کی طرف سے حکم آیا ہے کہ آپ ایک اجر کا مطالبہ کریں اور وہ اجر ہے صاحبانِ قرابت۔ کچھ لوگوں نے گرائمر کی چھان بین سے ایک صورت نکالی کہ ”إِلَّا“ کا لفظ دو قسم کا ہوتا ہے۔ ”إِلَّا“ استثنائی کیلئے ہوتا ہے اور استثنائی دو قسم کا ہوتا ہے: ایک استثنائے متصل اور ایک استثنائے منقطع۔

استثنائے متصل تو یہی ہوتا ہے کہ ایک عام مفہوم ہے، کوئی چیز اس میں داخل تھی اور ”إِلَّا“ کے ذریعہ اُسے خارج کر دیا گیا، باہر نکال دیا گیا۔ کوئی الہ نہیں۔ الہ بھی داخل ہے اور ”إِلَّا“ نے اللہ کو اس نفی کے دائرہ سے

خارج کر دیا۔ اس کے معنی یہ ہوئے کہ وہ ہے۔ یہ ثبوت ہو گیا:

”وَمَا أَرْسَلْنَاكَ“۔

ہم نے نہیں، بھیجا ہی نہیں۔ اس میں بالکل ہی نفی تھی۔ ”إِلَّا“ نے بتایا کہ نہیں ”رحمۃ اللعالمین“ بنا کر بھیجے گئے ہیں۔ یہ مثالیں ہیں استثنائے متصل کی۔ استثنائے منقطع میں چیز داخل ہی نہیں ہوتی۔ وہ ایک علیحدہ چیز ہوتی ہے۔ بعد میں اس کا ذکر کر دیا جاتا ہے، ”إِلَّا“ کے بعد۔ اس ”إِلَّا“ کے معنی یہ نہیں ہوتے کہ اس دائرے میں کسی چیز کی کمی کی جائے اور اس کے اندر سے کسی چیز کو خارج کیا جائے۔ یہ ”إِلَّا“ جو ہے، اس کا ترجمہ ہو سکتا ہے، ہاں یہ بات ہے، اس صورت میں یہ مطلب ہوگا کہ میں کوئی اجر نہیں چاہتا، ہاں! قرابت کا لحاظ کرو۔ یہ ”ہاں“ کہہ کر ایک بات کہہ دی گئی ہے۔ یہ نہیں ہے کہ یہ اجر ہے۔ اس کوشش کا حاصل یہ ہوا کہ اجر کے ثبوت والی بات باقی نہ رہی۔ اس کی مثالیں بھی دوں گا کہ ”ہاں“ کے بعد جو بات کہی جائے، وہ پہلے جزو سے بالکل غیر متعلق تو نہیں ہو سکتی۔ کچھ نہ کچھ تو اس کا ربط ہوگا۔ مثال کے طور پر:

”جَاءَ مِنَ الْقَوْمِ إِلَّا هَمَارٌ“۔

”پوری قوم میرے ہاں آئی، ہاں! گھوڑے گدھے نہیں تھے“۔

کسی رئیس نے پورے شہر کی دعوت کی۔ دوسرے دن کسی سے اس کا حال اُس نے بیان کیا کہ تو یہ کہا کہ تمام قوم میرے ہاں آئی۔ ہاں! گھوڑے گدھے نہیں آئے یعنی گھوڑے گدھے قوم میں داخل ہی نہیں ہیں۔ تو ایسی چیز کو

کہا جو چیز پہلے جزو میں داخل تھی ہی نہیں۔ یہ تھی مثال استثنائے منقطع کی۔ دیکھئے! تمام قوم آئی۔ آنے ہی کے ذکر میں ہے گھوڑے گدھے نہیں آئے۔ یعنی جو بات پہلے تھی کہ آئے، وہی گھوڑے گدھوں کیلئے ہے، نہیں آئے۔ اس سے دراصل زور پہلے کلام میں پیدا کرنا ہوتا ہے۔ یعنی قوم تو پوری آئی لیکن گھوڑے گدھوں کو اگر سمجھ لو کہ قوم میں ہیں تو وہ بے شک نہیں آئے۔ رہا ذکر آنے کا، اُس آنے کی بات میں طاقت پیدا کرنے کیلئے ایک ایسی چیز کا نام لے دیا جس کا شمار کوئی بھی قوم میں نہیں کرے گا۔ مگر وہ بات رہے گی۔

اسی سے متعلق ”ہاں“ کہہ کر کوئی ایسی چیز نہیں کہی جاسکتی جس کا پہلے سے کوئی جوڑ نہ ہو۔ فرض کیجئے کہ کوئی یہ کہے کہ تمام قوم میرے ہاں آئی مگر میں کبھی بمبئی نہیں گیا ہوں۔ کوئی صحیح طور پر کلام کرنے والا کیا اسے صحیح سمجھے گا؟ نہیں۔ کیوں؟ اس لئے کہ آخر کا جزو پہلے جزو سے غیر متعلق ہو گیا۔ فرض کیجئے کہ کوئی شخص کہے کہ ان میں کوئی عیب نہیں ہے مگر فلاں شہر کے لوگ بڑے شاعر ہیں۔ اب بتائیے کہ ان میں کوئی عیب نہیں ہے، اس کا دوسرے شہر کے لوگوں کے اچھا شاعر ہونے سے کیا واسطہ ہے؟ یہ بات تو اس قدر مضحکہ خیز ہے کہ بہت سے لوگوں کو ہنسی آگئی۔ ایسی چیز جو عام کلام میں بے جوڑ اور نامناسب ہو، کیا (معاذ اللہ) کلامِ الہی میں اس کی مثال ہو سکتی ہے؟ میں تم سے کوئی اجر نہیں چاہتا۔ اب اجر ہی کے متعلق کوئی بات کہی جائے، تو اس کا جزو ہوگا اور میں کچھ اجر نہیں چاہتا، ہاں! اپنے قرابت داروں کا خیال رکھو۔ اگر اس کا اجر سے کوئی تعلق ہے تو پہلے کلام سے اس کا رابطہ ہے۔

معلوم ہوتا ہے کہ بس کسی بات کے نہ ماننے کی کوشش ہے۔ چاہے انکار بنے یا نہ بنے۔ کچھ نہ کچھ وجہ انکار بنانا ہی ہے۔ اب آئیے قرآن مجید سے پوچھوں کہ پیغمبرؐ نے اجر مانگا ہے یا نہیں؟ اس تو جیہہ کا خلاصہ تو یہ تھا کہ اجر مانگا ہی نہیں۔ اب اگر قرآن کہے کہ اجر مانگا ہے تو پھر تو آپؐ مانئے کہ یہ ’اِلَّا‘ دیا ہی ہے جو ’اِلَّا اللہ‘ میں ہے، جو ’وَمَا أَرْسَلْنَاكَ‘ کے ساتھ ہے۔ پھر یہ وہی ’اِلَّا‘ ہے، کوئی دوسرا نہیں ہے۔ قرآن کی آیات پڑھتا ہوں، دیکھئے کہ اجر مانگا ہے یا نہیں۔ معلوم ہوتا ہے کہ جو لوگوں کے ذہن میں اعتراضات تھے کہ یہ ان کا اجر مانگنا خلافِ شان ہے، اس کا جواب قرآن مجید نے دوسری آیت میں دیا ہے۔ اول تو یہ کہ کب مانگ رہے ہیں، خدا کہہ رہا ہے کہ مانگو۔ دوسری آیت جس میں اس اعتراض کا جواب ہے۔ وہ حافظانِ قرآن کو تو یاد ہونی چاہئے۔ خیر! اب میرے کہنے سے یاد کر لیں۔ یہ بھی خالق نے رسولؐ کی زبانی کہلوا یا ہے۔ وہ کیا ہے کہ:

”مَا سَأَلْتَكُمْ مِّنْ أَجْرٍ فَهُوَ لَكُمْ ط“۔ سورہ سبا آیت نمبر 47

”ارے“ میں نے جو اجر مانگا ہے، وہ تمہارے لئے ہی ہے۔“

کوئی ناظرہ خواں ہو، وہ تلاش کر کے دیکھ لے کہ قرآن میں یہ آیت ہے یا نہیں۔ جو حافظِ قرآن ہے، وہ یاد کر کے دیکھ لے کہ قرآن میں یہ آیت ہے یا نہیں۔

”مَا سَأَلْتَكُمْ مِّنْ أَجْرٍ فَهُوَ لَكُمْ ط“۔ سورہ سبا آیت

نمبر 47

”جو میں نے اجر مانگا ہے، وہ تمہارے ہی لئے ہے۔“

تو معلوم ہوا کہ اجر کچھ مانگا ہے ورنہ یہ کہنے کے کیا معنی تھے؟ اب جو کچھ مانگا ہے، وہ کس آیت میں مانگا ہے؟ یا تو دوسری کوئی آیت پڑھے یا ”قُلْ لَا إِلَهَ إِلَّا اللَّهُ عَلَيْهِ جَزَاءٌ“ کو مان لے۔ اس آیت سے اس آیت کو ملا کر نتیجہ نکالے۔ یہ اس آیت نے کیا کہا؟ وہ آیت کہہ رہی ہے کہ میں تم سے کوئی اجر نہیں مانگتا سوائے صاحبانِ قرابت کی محبت کے اور یہ آیت کیا کہہ رہی ہے؟ جو میں نے اجر مانگا ہے، وہ تمہارے ہی لئے ہے۔ یعنی نہ اپنے فائدہ کیلئے، نہ صاحبانِ قرابت کے فائدہ کیلئے، نہ اس سے میرا فائدہ ہے یعنی تم محبت کرو تو مجھے کوئی فائدہ نہیں ہوگا۔ تم محبت نہ کرو تو مجھے کوئی نقصان نہیں ہوگا۔

اس کی مثال دوں۔ ظاہر ہے کہ یہ رسولؐ اور ذوی القربیٰ کی بات ہے۔ مگر میں اللہ تعالیٰ کی منزل سے چل کر اترتا ہوں، یہاں تک کہ منزل ارتقاء سے اتر کر ان کی منزل تک آتا ہوں۔ ارے کبھی ادھر والا ادھر جاتا ہے، کبھی ستارہ اُدھر ٹوٹ کر ادھر آتا ہے۔

قرآن مجید کہہ رہا ہے:

”وَذَكِّرْ فَإِنَّ الذِّكْرَى تَنْفَعُ الْمُؤْمِنِينَ ﴿٥٥﴾“

یاد دہانی کرتے رہئے۔ وہ یاد دہانی اہل ایمان کے فائدہ کا

باعث ہے۔

اب جس جس چیز کی یاد دہانی رسولؐ نے کی ہے، وہ ان کے فائدہ کیلئے

نہیں ہے جن کی یاد دلائی جا رہی ہے، اہل ایمان کے فائدے کیلئے ہے۔ تو سب سے مقدم یاد اللہ کی۔ انہوں نے اللہ کی یاد طرح طرح سے دلوائی۔ یاد الہی کو جزو حیات بنا دیا۔ حضور! اسلام میں یاد الہی جزو زندگی ہے۔ دوسرے مذاہب میں اللہ خاص اوقات میں یاد کیا جاتا ہے اور اسلام میں اللہ کو یاد رکھا جاتا ہے۔ تو اللہ کے یاد کرنے سے کیا اللہ کا فائدہ ہے؟ کوئی بندہ اللہ کا تصور کرے کہ میرے یاد کرنے سے اس کا فائدہ ہے، بے نیاز مطلق ذات، دنیا مل کر سر کو سجدے میں رکھ دے تو اس کے جاہ و جلال میں ذرہ بھر اضافہ نہیں ہوگا اور تمام دنیا مل کر منکر ہو جائے تو اس کے جلال و جبروت میں ذرہ برابر کمی نہیں ہوگی۔ اس کو یاد کرنا ہے تو اس کے فائدے کیلئے نہیں، بندوں کے فائدے کیلئے ہے۔

دوسری یاد رسولؐ کے ذریعے خالق نے دنیا کیلئے فرض قرار دی، وہ خود رسولؐ کی یاد ہے اور اس رسولؐ کی یاد کیلئے رسولؐ کا ذکر جزو اذان بھی، جزو اقامت بھی۔ جناب! اذان و اقامت نماز کا لازمی جزو نہیں ہیں۔ بڑی تاکید ہے مگر جزو نماز نہیں ہے۔ مگر خود نماز میں، درود میں کسی کو اختلاف ہو، حالانکہ امام شافعی نے جو ان چار اماموں میں سے ہیں جن میں سے ہر ایک کی پیروی معیار نجات مانی گئی ہے، تو وہ امام شافعی فرما رہے ہیں، اہل بیتؑ رسولؐ سے خطاب کر کے:

”كَفَاكُمْ مِنْ عَظِيمِ الْقَدْرِ أَنْكُمْ مَنْ لَمْ يُصَلِّ

عَلَيْكُمْ لَا صَلَوةَ لَهُ“

”اے اہل بیت رسول! آپ کی فضیلت کے لئے یہ کافی ہے کہ جو آپ پر درود نہ بھیجے، اس کی نماز ہی نہیں ہے۔“

مگر خیر! پھر بھی کوئی مکتب خیال ایسا ہو جو درود کو ضروری نہ سمجھے تو دیکھئے کہ یہ درود سے پہلے جو تشہد ہے، اس تشہد میں جس طرح:

”أَشْهَدُ أَنْ لَا إِلَهَ إِلَّا اللَّهُ“

کہنا ضروری،

”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ“

اسی طرح

”أَشْهَدُ أَنَّ مُحَمَّدًا عَبْدُهُ وَرَسُولُهُ“۔

”میں گواہی دیتا ہوں کہ محمد مصطفیٰؐ اس کے بندہ خالص اور رسول

ہیں۔“

تو اب ہر دعویٰ ایمان مسلمان سے کہوں اور بغیر دعویٰ ایمان کے اسلام ہوتا ہی نہیں تو جو مسلمان ہے، وہ یہ فیصلہ کر سکتا ہے کہ کیا یہ تصور اسلام میں گنجائش رکھتا ہے کہ رسولؐ نے اپنے نام کو جزو نماز بنا دیا۔ یاد رکھئے! اگر یہ تصور ہو گیا تو اسلام گیا۔ کسی فرقہ کا ذکر نہیں، اس کی کسی فرقہ اسلامی میں قطعاً کوئی جگہ نہیں ہے۔ ماننا پڑے گا کہ رسولؐ کی یاد کو خدا نے جزو نماز بنایا۔ تو کیا اس سے رسولؐ کو فائدہ پہنچانا تھا؟ اگر نماز سے اللہ کو فائدہ نہیں تو نماز کے کسی

جزو سے رسولؐ کو فائدہ پہنچانا مد نظر نہیں ہے۔ جس طرح نماز سے نمازی کو فائدہ ہے، اسی طرح تشہد پڑھے گا تو اس کی نماز صحیح ہوگی۔ اس کا نمازیوں میں شمار ہوگا۔ رسولؐ کو فائدہ نہیں ہوگا۔ جس طرح خدا کی یاد سے خدا کا کوئی فائدہ نہیں، اسی طرح قرابت داروں کی محبت سے ان قرابت داروں کو کوئی فائدہ نہیں۔ یہ ایک آیت میں نے پڑھی:

”مَا سَأَلْتُكُمْ مِنْ أَجْرٍ فَهُوَ لَكُمْ“۔

”جو میں نے اجر مانگا ہے، وہ تمہارے ہی لئے ہے۔“

یہ ”لام“ عربی میں نفع کیلئے ہوتا ہے۔ یعنی اہل بیتؑ کے نفع کیلئے نہیں ہے۔ ذوی القربیٰ کے نفع کیلئے نہیں ہے، تمہارے ہی فائدے کے لئے ہے۔ مگر ابھی یہ غور طلب ہے کہ یہ فائدہ کونسا ہے؟ اہل بیتؑ رسولؐ کو دوست رکھو گے تو تمہارا ہی فائدہ ہے۔ اب اہل بیتؑ رسولؐ کو دوست رکھنے سے ہمارا کیا فائدہ ہے؟ کیا بہت دولت مند ہو جائیں گے؟ تو صاحب مشاہدہ تو یہ ہے کہ اہل بیتؑ کے دوست زیادہ تر پریشان حال رہے۔ یہ کوئی بے سمجھی کی بات نہیں ہے حضرت علیؑ نے فرمایا ہے کہ جو کوئی ہمارے دوستوں میں محسوب ہونا چاہے اُسے فقیری لباس پہننے کیلئے تیار ہو جانا چاہئے۔ وہ خدا کی نعمت سے دولت مند ہو بھی جائے مگر محبتِ الہی کی بناء پر تیار رہنا چاہئے کہ اگر حوادثِ زمانہ مجھے محتاج بھی کر دیں، تب بھی میرے پاس ولائے علیؑ کا خزانہ ہونا چاہئے۔

اس سے مجھے یاد آگیا، حضرت امام جعفر صادقؑ کی خدمت

میں دوستانِ اہل بیتؑ میں سے ایک شخص نے ایک دن گویا ایک طرح کا شکوہ کیا۔ ہر شخص تو پہلے سے اتنا بلند نظر نہیں ہوتا، یہی حضراتؑ رفتہ رفتہ لوگوں کو بلند نظر بناتے تھے۔ ڈاکٹر اقبالؒ نے اللہ سے شکوہ کر دیا تو اس نے امام کی بارگاہ میں ایک طرح کا شکوہ کیا کہ حضور! جتنے آپؐ کے دوست ہیں، سب فقر و فاقے میں مبتلا ہیں۔ آپؐ نے فرمایا: اچھا! تم بھی فقر و فاقہ میں مبتلا ہو؟ عرض ہو؟ عرض کیا: کیا بتاؤں، کیا حال ہے؟ خود اپنے اوپر گزر رہی تھی، جیسی تو یہ احساس ہوا تھا۔ آپؐ نے فرمایا: میں تو سمجھتا ہوں کہ بڑے دولت مند ہو۔

اُس نے کہا: حضور! میں آپؐ بیتی عرض کر رہا ہوں اور دوسروں کا حال بھی مجھے ذاتی طور پر معلوم ہے۔ آپؐ نے فرمایا: نہیں، تم سوچ نہیں رہے ہو، تم سے بڑھ کر کون دولت مند ہوگا؟ اُسے پھر اسی طرح حیرت ہوئی۔ آپؐ نے فرمایا کہ سچ بتاؤ کہ جو بڑے سے بڑا دولت مند ہے، وہ پوری دولت دے اور یہ کہے کہ ولائے اہل بیتؑ چھوڑ دو تو تم چھوڑنے کیلئے تیار ہو جاؤ گے؟ اُس نے کہا: حضور! کتنی بھی دولت ہو، اُسے ٹھکرا دوں گا۔ بھلا یہ کیسے ہو سکتا ہے کہ ولائے آلِ محمدؐ کو چھوڑ دوں؟ آپؐ نے فرمایا: پھر تم سے بڑھ کر کون دولت مند ہے؟

خالق نے اپنے نبیؐ سے کہہ دیا کہ جو اجر مانگا ہے، وہ تمہارے ہی لئے ہے۔ تمہارے ہی فائدے کیلئے ہے۔ تو فائدہ کیا؟ انہیں بہت دولت ملے گی؟ تو میں نے کہا کہ انہیں اس کے خلاف کیلئے تیار رہنا چاہئے۔ مل جائے دولت تو اللہ کی نعمت ہے، لیکن دولت اس ولا کے مقابلہ میں کوئی چیز نہ سمجھے۔

عرب کے شاعر نے کہا ہے اور وہ حدیث سے بھی ثابت ہے:

”مَا أَحْسَنَ دِينٍ وَالْدُّنْيَا إِذَا جُتِمَعَا“۔

کیا کہنا کہ دین و دنیا کسی کے پاس اکٹھے ہو جائیں۔ اسلام دین رہبانیت تو ہے نہیں کہ یہاں دین اس وقت تک نہ ملے جس وقت تک دنیا کو بالکل چھوڑ ہی نہ دو۔ یہ تو رہبانیت کے دین کا نظام ہو سکتا ہے، اسلام کا نظام یہ نہیں ہے۔ بہر حال یہ تو ہے نہیں کہ محبت اہل بیتؑ سے دولت بہت ملتی ہو، عزت بہت ملتی ہو۔ ظاہر ہے کہ اکثریت کی نگاہ میں تو گر جائے گا جب ان کے خلاف راستہ اختیار کرے گا۔ تو اہل دنیا کے ہاں عزت کہاں ملے گی؟ شہرت بہت ہو۔ ہاں! اُن کے نزدیک تو ہم گویا بدنامی کا مرکز ہیں۔ تو اگر بدنامی والی شہرت ہو تو ہو سکتی ہے لیکن جب دنیا اس نعمت کی قدر نہیں جانتی تو وہ اپنے درمیان شہرت نیک کیوں دینے لگی؟ تو گویا مبہم بات ہے کہ ہمارے فائدے کیلئے ہے۔ تو آخر وہ فائدہ کیا ہے جو اس سے ہمیں حاصل ہو سکتا ہے؟

دوسری جگہ یہ فائدہ قرآن نے بتایا ہے۔ سب آیات ایک دوسرے کی تشریح کر رہی ہیں۔ وہاں کہا کہ سوائے مودۃ فی القربی کے کچھ نہیں چاہتا، دوسری جگہ بتایا کہ جو اجر میں نے مانگا ہے، وہ تمہارے لئے ہے، تیسری آیت میں تشریح ہوتی ہے کہ ہمارے لئے وہ کیا ہے تو ارشاد ہو رہا ہے:

”لَا أَسْأَلُكُمْ عَلَيْهِ أَجْرًا“۔

اسی طرح کہ میں تم سے کوئی اجر نہیں چاہتا۔

”الْأَمِنْ اتَّخَذَ إِلَى رَبِّهِ سَبِيلًا“۔

”سوائے اس کے کہ کوئی اپنے پروردگار کی طرف راستہ ڈھونڈنا چاہے۔“

اب سب کو ملا کر دیکھئے تو معلوم ہوا کہ اللہ کا راستہ اسی وقت ملے گا جب ذوی القربی سے مودت ہوگی۔

اس لئے یہ تمام بحثیں برائے بحث ہیں ورنہ ضمیر اسلامی میں یہ راسخ ہے کہ یہ ذوی القربی ہیں اور انہی کی محبت اجر رسالت ہے اور آیہ مودۃ سے یہی مراد ہے اور اس کا ثبوت وہ کتابیں ہیں جو علمائے اہل سنت نے خاص اسی موضوع پر، اسی آیت کو سامنے رکھ کر کتابوں کے نام رکھے ہیں۔ میں ان کتابوں کے نام لیتا ہوں اور حقیقت میں تاریک مرقعوں ہی کو سامنے رکھنا ضروری نہیں۔ ایسے مرقعوں کو سامنے رکھنا بھی اتحاد بین المسلمین کیلئے ضروری ہے کہ قسطنطنیہ کے شیخ الاسلام محمد ابن سلیمان بلخی قندوزی نویں صدی ہجری کے عالم ہیں اور قسطنطنیہ میں کتاب لکھتے ہیں اور اس کا نام کیا رکھتے ہیں: ”ینایع المودۃ“، مودۃ کے سرچشمے۔“

یہ مودۃ کا لفظ ان کے ذہن میں کہاں سے آیا؟ آیہ مودۃ سے۔ چنانچہ انہی ذوی القربی کے مناقب میں کتاب ہے اور اس کا نام یہی ہے ”ینایع المودۃ“۔ کہاں سے نام آیا؟ اگر یہ آیہ مودۃ کے یہی معنی ان کے ذہن میں نہ ہوتے اور جناب سید علی ہمدانی کشمیر میں مسلمانوں کی جتنی مردم شناری ہے، یہ

سب سید علی ہمدانی کی مرہونِ منت ہے۔ یہ جو اکثریت مسلمانوں کی کشمیر میں ہے، یہ سید علی ہمدانی کی تبلیغ کا نتیجہ ہے۔ ان کی کتاب ہے کیا، اس کا نام بالکل قرآن سے لیا گیا: ”کتاب مودۃ فی القربی“، المودۃ فی القربی والی کتاب۔ اور اس میں انہی حضرات کے فضائل و مناقب ہیں۔ جدید دور میں مجھے معلوم نہیں کہ اس کی کوئی شرح لکھی گئی ہے یا نہیں۔

علامہ حائری کے والد بزرگوار مولانا ابوالقاسمؒ نے اس کا ترجمہ اور شرح فارسی میں کی تھی جو میری نظر سے گزری ہے۔ علامہ حائری ممتی کہلاتے تھے۔ ان کے والد بزرگوار ابوالقاسمؒ ممتی نے اس کا ترجمہ اور شرح فارسی میں لاہور میں کی تھی۔ ان کتابوں کے ناموں میں تو لفظ ہی مودۃ کا رکھا گیا ہے اب جو نتیجہ ہے، مودۃ کا، اس کیلئے کتابوں کے نام سنئے۔ کتابوں کے نام سے آپ لکھنے والوں کے اعتقاد کو بھی محسوس کیجئے۔ ہمارے ہاں فرنگی محل مرکز علم رہا ہے۔ وہاں کے عالم ملا محمد مبین کی کتاب منطق کی شرح ”سُلَّح“ ایک وقت میں منطق میں داخل کورس رہی ہے۔ وہ ملا محمد مبین فرنگی محل کے تین سو صفحات کی کتاب لکھتے ہیں۔ اس کا نام ہے ”وسیلۃ النجات“۔ مناقبِ پنجتن پاک میں ہے۔ یقیناً ان کے سامنے یہ آیت ہے:

”إِلَّا مَنْ اتَّخَذَ إِلَىٰ رَبِّهِ سَبِيلًا“۔

”بس ان سے محبت کرو تا کہ اللہ کی طرف جانے کا راستہ ملے“۔

وسیلۃ النجات، نجات کا ذریعہ، نجات کا وسیلہ، اور حافظ محب الدین

طبری اور یہ حافظ قرآن کے معنوں میں نہیں تھا بلکہ یہ علم حدیث کی اصطلاح تھی جس کو تیس ہزار احادیث بمع متن وسند یاد ہوں، وہ حافظ کہلاتا تھا۔ تو متاخرین میں حافظ محب الدین طبری اور ان کے بعد حافظ جلال الدین سیوطی۔ بس سیوطی کے بعد کوئی ایسا نہیں ہے جس کے نام کے ساتھ حافظ آتا ہو۔ یہ حافظ محب الدین طبری کی کتاب کیا ہے، اس کا نام بھی دیکھئے اور پھر اس کے موضوع پر جو اظہار کیا ہے، اس میں آیۃ مودۃ کو جھلکتا ہوا دیکھئے کہ وہ کہتے ہیں کہ ذخائر العقبیٰ فی مناقب ذوی القربیٰ۔

علامہ عبدالقادر عدیلی شافعی جو یمن کے عالم تھے، ان کی کتاب ہے ”ذخیرۃ المال فی مناقب الال“۔ مال یعنی انجام۔ انجام کا ذخیرہ انجام کا ذخیرہ اسی گھر پر ملتا ہے۔ وہ ادھر ادھر کہیں نہیں ملتا۔ ذخیرۃ المال فی مناقب الال۔ علامہ عبدالقادر عدیل شافعی کی کتاب ہے۔ ان ناموں سے آپ محسوس کر سکتے ہیں کہ لکھنے والے کا اعتقاد کیا ہے اور لکھنے والا آیۃ مودۃ کی کس تفسیر کا قائل ہے اور وہ ذوی القربیٰ کو سمجھتا ہے؟

یہ چند نام جو ذہن میں آگئے، وہ پیش کر دیئے اور بھی یقیناً بکثرت کتابیں ہیں۔ اس سے مجھے بہت ہی کیف حاصل ہوتا ہے۔ اس وقت کتابیں اس رخ سے ہوتی تھیں کہ صرف تم ہی محبِ اہل بیت نہیں ہو، ہم بھی محبِ اہل بیت ہیں۔ دیکھو! بارہ اماموں کے مناقب ہم کو کتنے یاد ہیں۔ خدا کی قسم! یہ وہ بارگاہیں ہیں جہاں پر وانوں کی کثرت ہمیں ناگوار نہیں ہو سکتی۔

یہاں تک کہ ہماری شدید ترین مخالفت میں لکھی جانے والی کتاب، سب

سے زیادہ کثیر الاشاعت کتاب، ہمارے فرقہ کی رو میں ہے، ”تحفۃ اثناء عشریہ“۔ عام لوگ تو یہ سمجھتے ہیں کہ جماعتِ اثناء عشریہ کو بطور طنز ایک تحفہ دیا گیا ہے۔ ذہن میں تو یہی آتا ہے کہ تم پر طنز ہے کہ ایک تحفہ ہمیں دے رہے ہیں لیکن جو اس کتاب کو پڑھے تو اُسے دیباچے ہی سے پتہ چل جائے گا کہ انہوں نے دیباچے میں لکھا ہے۔ یہ اس کے ترجمے میں دیکھ لیجئے، اگر یہ بات ترجمے میں موجود ہے تو صحیح ترجمہ ہے، نہیں تو تصرف ہوا ہے۔ انہوں نے دیباچے میں لکھا ہے:

میں نے اس کتاب کا نام تحفۃ اثناء عشریہ، آئمہ اثناء عشر کی تعداد کے مطابق تبرک کیلئے لکھا ہے۔ اسی لئے اس پوری کتاب میں بارہ باب لکھوں گا اور ہر باب میں بارہ فصلیں ہوں گی۔ شروع سے لے کر آخر تک بارہ اماموں کو یاد رکھوں گا۔ تو مخالفِ اہل بیت بھی جب کتابیں لکھتے تھے تو ان کا انداز یہی ہوتا تھا کہ اہل بیت کے دامن کو نہیں چھوڑنا چاہئے بلکہ دعویٰ اسی کا تھا کہ ہم بھی محبِ اہل بیت ہیں۔

پس ان آیات کے پڑھنے کے بعد آیہ مودۃ کا مفہوم بالکل صاف ہو گیا۔ ایک بات جو کل بھی عرض کر رہا تھا، وہ یہ کہ جب قرآن نے کہا ہے کہ یہ تمہارے ہی لئے ہے اور تمہارے لئے اللہ تک پہنچنے کا ذریعہ ہے تو کیا اب رسول کا فرض نہیں ہے ان ذرائعِ نجات کو بتانا؟ رسول کا کام ہے اللہ کی طرف دعوت دینا۔ تو جن ہستیوں کے ذریعہ اللہ کا راستہ ملے، رسول کا بحیثیت رسول فرض ہے کہ ان کا وضاحت سے تعارف کروائیں اور اسی لئے دو آئمہ اہل سنت کا متفق علیہ ارشاد ہے، ایک امام احمد بن حنبل، یہ بھی آئمہ اربعہ میں سے ہیں

جیسے امام شافعی ایک ہیں، ویسے ہی امام احمد بن حنبل۔ دوسرے حافظ ابن معین۔ ان دونوں کا متفق علیہ ارشاد ہے جسے علامہ ابن حجر مکی نے صواعق محرقة میں درج کیا ہے:

”لَمْ يَرِدْنِي حَقِّي أَحَدٌ مِنَ الصَّحَابَةِ مِنَ الْفَضَائِلِ

الصَّحَاحِ مَا وَرَدَنِي عَلَى ابْنِ أَبِي طَالِبٍؓ۔“

”صحابہ میں سے کسی کے بارے میں اس قدر معتبر اور مستند احادیث وارد نہیں ہوئیں جتنی حضرت علیؓ کے بارے میں وارد ہوئی ہیں۔“

مگر عجب ستم ظریفی ہے کہ اسی کثرت فضائل کو بعض حضرات نے اس کے کمزور ہونے کی دلیل قرار دیا ہے۔ عجیب منطق ہے۔ چونکہ بہت زیادہ فضائل ہیں، اس لئے اس کی اصلیت نہیں۔ بابائے اردو جناب عبدالحق نے ایک کتاب لکھی ہے: ”چند ہم عصر“۔ یعنی اپنے دور کے عظیم لوگوں میں سے چند لوگوں کو منتخب کر کے ان کے حالات زندگی تحریر کئے ہیں۔ ہمارے ہاں سرکاری امتحانات کے کورس میں اردو کے شعبہ میں داخل ہے۔ ان شخصیات میں سے ایک شخصیت سید علی بلگرامی کی ہے۔ یہ واحد شیعہ شخصیت ہے جن کے حالات میں وہ تحریر کرتے ہیں۔ یہ راوی ہیں۔ انہوں نے کہا ہے یا نہیں، ہمیں اس سے غرض نہیں۔ ہم تو بات کو دیکھتے ہیں، کہنے والا کوئی ہو، انہوں نے لکھا ہے کہ وہ شیعہ تھے لیکن بڑے انصاف پسند تھے۔ یہیں سے آپ تیور محسوس

کریں۔ شیعہ تھے مگر بڑے انصاف پسند تھے وہ کہتے کہ پنچتنؑ کے بارے میں اتنی احادیث ہیں کہ محسوس ہوتا ہے کہ جیسے رسول اللہ کو کوئی اور کام نہ تھا، سوائے اس کے کہ ہر وقت بیٹی کی تعریف، نواسوں کی تعریف، داماد کی تعریف۔ بس ہر وقت جیسے یہی کام تھا۔ پنچتنؑ میں رسول اللہ بھی شامل ہیں۔ دراصل بات باقی چاروں کے بارے میں ہو رہی ہے۔ تو جیسے رسول اللہ کا یہی کام تھا اور کوئی کام نہیں تھا۔ اس کے علاوہ دو چار حدیثیں ہوتیں تو ہم مان لیتے۔ اتنی کثرت سے احادیث ہیں کہ ذہن قبول ہی نہیں کرتا۔

بعض اوقات اندازِ بیان ایسا ہوتا ہے کہ سننے والا اظہارِ خیال پر شرمندہ ہو جائے۔ چاہے کوئی شرمندہ ہو، میں تو شرمندہ نہیں ہوں گا، خواہ بلگرامی فرماتے، خواہ جنہوں نے لکھا ہے، وہ کہتے۔ میں یہ نہ دیکھتا کہ کس جماعت کا آدمی ہیں۔ آپ کے ہاں غلط بات ہے تو بہر حال غلط بات ہے، کوئی بھی کہنے والا ہوتا، میں شرمندہ نہ ہوتا۔

جناب والا! یہ جو آپ کہہ رہے ہیں، یہ ایسا ہے جیسے کوئی بہت دفعہ پیغمبرِ خدا کے پاس گیا ہو اور بعد میں آکر وہ کہے کہ ان کو تو کوئی کام ہی نہیں، بس ہر وقت قرآن پڑھا کرتے ہیں۔ جب بھی ان کے پاس گیا، قرآن پڑھتے دیکھا۔ انہیں تو اس کے سوا کوئی کام نہیں ہے۔ بتائیے کہ شرمندہ ہو جانا چاہئے۔ کوئی یوں کہتا تو میں کہتا کہ جناب اسی قرآن کے پہنچانے کیلئے آئے ہیں یہ اس دنیا میں۔ تو ہر وقت قرآن نہ پڑھیں تو کیا تو ریت پڑھیں؟ کیا انجیل پڑھیں؟ زبور پڑھیں؟ سرکار کی تصنیف کردہ کوئی کتاب پڑھیں؟ جس قرآن کو پہنچانے

کیلئے آئے ہیں، وہی کام کر رہے ہے۔ میں قائل نہیں ہوا اور شرمندہ نہیں ہوا۔
 ویسے ہی میں کہتا ہوں کہ یہ آپ کا سوال ایسا ہی ہے کہ ہر وقت قرآن
 پڑھا کرتے ہیں۔ اسی کتاب کے پڑھنے کیلئے تو یہ بھیجے گئے ہیں تو اب ہر وقت اپنی
 اولاد ہی کی باتیں بیان کرتے رہتے ہیں۔ تو قرآن کی جو تعلیم ہے، اُس کے ان سے
 زیادہ حسین مرتفع اگر اور کوئی ہوتے تو انہیں پیش کیا کرتے۔ آجکل تو فنِ تعلیم بھی
 ایک علم ہو گیا ہے۔ باقاعدہ سکول ہیں، کالج ہیں جہاں معلم بنائے جاتے ہیں۔ تعلیم
 دینا سکھایا جاتا ہے۔ اس میں ایک تازہ تحقیق ہے، ایک تصور ہے کہ تعلیم کے دو
 طریقے ہیں، ایک براہِ راست تعلیم اور ایک بغیر راہِ راست تعلیم۔ اور فیصلہ یہ
 دیا ہے کہ براہِ راست تعلیم اتنی کارگر ثابت نہیں ہوتی جتنی بالواسطہ۔ میں نے لفظ
 بدل دیا ہے۔ پرانے زمانہ کا طریقہ تھا کہ حروفِ تختی پر لکھے اور انہیں یاد کروانا
 شروع کر دیا۔ یہ ہے براہِ راست تعلیم اور بالواسطہ تعلیم یا بغیر راہِ راست تعلیم یہ ہے
 کہ وہ پھل دکھائیے جن میں وہ حروف آتے ہیں، وہ کھلونے دکھائیے جن میں وہ
 حرف آتے ہیں، وہ تصاویر دکھائیے جن میں وہ حرف آیا کرتے ہیں۔ یہ بالواسطہ
 تعلیم۔ بچہ سمجھے گا کہ ہم بس تصویریں دیکھ رہے ہیں یا کھلونے دیکھ رہے ہیں اور
 جب اس کام نام یاد ہوگا تو وہ حرف یاد ہو جائے گا جو اس کے نام میں ہے۔

تو جب اس کو نام یاد ہو گئے تو اتنے حرف اس کو یاد ہو گئے۔ جو تعلیم کا
 مقصد تھا، وہ تفریح کے ذریعے پورا ہو جائے گا۔ اسی کو کہتے ہیں کہ زیادہ کارگر
 ہے۔ بچے کیلئے ذہن نشین کرنا بہت آسان ہے۔ میں کہتا ہوں کہ دنیا کو یہ حال
 آج معلوم ہوا اور خدا و رسولؐ کو دونوں طریقے پہلے سے معلوم تھے۔ قرآن

پڑھا جاتا تھا۔ وہ براہِ راست تعلیم تھی اور جو صورتیں دکھائی جاتی تھیں، وہ بالواسطہ تعلیم تھی۔

ان ہستیوں کی ایک حیثیت رسولؐ کے قرابت داروں کی تھی اور دوسری حیثیت یہ تھی کہ یہ اللہ کی طرف راستہ دکھانے والے ہیں اور یہ تعلیماتِ اسلام کا مرقع تھے۔ اس لئے اللہ کو مقصود تھا ان کے فضائل کا بیان ہونا اور مقصود تھا ان کی محبت کی تبلیغ کرنا۔

اب رسولؐ کے ایک افعال قرابت کی محبت کی وجہ سے ہیں اور رسولؐ کے ایک افعال اُس رشتہ کی وجہ سے ہیں جو ان کا اللہ کے ساتھ ہے۔ ہمیں یہ دونوں حیثیتیں رسولؐ کے افعال میں نظر آتی ہیں۔ شواہد کل پیش کئے تھے۔ دنیا والے بے شک کہتے پھریں، جس کیلئے تاویلیں ڈھونڈی جاتی ہیں اور آیتوں کے معنی میں علم آزمائی کی جاتی ہے، یہ اس وقت بھی کہا جاتا تھا کہ پیغمبرؐ خدا ان ہی چند آدمیوں کو بہت زیادہ نمایاں کرتے ہیں، خصوصاً اس ایک ذات کو ہر جگہ میدان میں بھیج دیتے ہیں۔ ہر بات میں وہی پیش پیش، ہر چیز میں وہی آگے آگے، کسی اور کو بڑھنے کا موقع ہی نہیں دیا جاتا۔ بیچارے خدمتِ دین کیلئے تڑپ تڑپ کر رہ جاتے ہیں۔ نصرتِ اسلام کیلئے بیتاب ہوتے ہیں اور انہیں موقع ہی نہیں دیا جاتا۔ ہمارا ایمان آیاتِ قرآنی کی پشت پناہی پر ہے کہ افعالِ رسولؐ سب اللہ تعالیٰ کی وحی سے ہوتے ہیں۔ مگر یہ دنیا کی زبان بندی کیلئے کسی وقت اللہ کی مصلحت ہوتی ہے کہ پیغمبرؐ کے عمل کو اپنے عمل سے الگ کر کے دکھائے۔

چونکہ رسولؐ پر یہ الزام تھا کہ یہ آگے بڑھاتے ہیں تو اللہ کی مصلحت

اپنے رسولؐ کو اس الزام سے بری کرنے کیلئے اکثر یہ ہوئی ہے کہ رسولؐ کو خاص ہدایت نہ کی جائے اور خود ان کی طرف سے کام ہو اور پھر میری طرف سے اس کے متعلق میری ہدایت آئے تاکہ دنیا دیکھ لے کہ یہ رسولؐ کا ذاتی عمل نہیں ہے کہ آگے بڑھاتے ہیں۔ ورنہ ہر صاحب فہم غور کرے کہ اللہ بعد میں تو وحی بھیج سکتا تھا کہ سورہ برات کی آیات کس کو دے کر بھیجے، کس کے سپرد کیجئے۔ یہ پہلے ہی نہیں کہہ سکتا تھا؟ ماننا پڑے گا کہ خالق کی حکمت تھی کہ پیغمبرؐ خدا کسی اور کو بھیج دیں اور پھر میں واپس بلاؤں ورنہ (معاذ اللہ) خالق بے خبر رہا کہ وہاں یہ بھیجیں گے تو قبل سے جبریلؑ کیوں نہ آگئے؟ قبل سے جبریلؑ آجاتے تو رسولؐ کے عمل کا پتہ نہ چلتا کہ یہ خود بخل نہیں کرتے۔ اگر اُدھر سے رکاوٹ نہ ہو تو یہ کسی کو بھی آگے بڑھانے کیلئے تیار ہیں۔

لہذا جدھر سے شکوہ زیادہ ہو سکتا تھا، اُسے پیغمبرؐ نے بھیج دیا کہ مجھے کوئی ہدایت اس کے بارے میں نہیں ہوئی ہے۔ بے ضرر بات ہے جا کر آیات پڑھ دینا۔ مگر کیا کیا جائے کہ جبریلؑ امین اُترے، متفق علیہ حدیث امام نسائی بھی صحاح ستہ کے مصنفین میں سے ہیں، ان کی مستقل کتاب ہے ”خصائص علویہ“، اُس میں اس کو کئی طرق سے وارد کیا ہے کہ جبریلؑ امین آئے اور رسولؐ سے فرمایا:

”لَا يُبَلِّغُهَا إِلَّا أَنْتَ أَوْ جُزْءٌ مِنْكَ“۔

”یہ آپؐ نے کسی اور کو کیوں بھیج دیا؟ سوائے آپؐ کے یا کوئی ایسا

جو آپؐ کا جزو ہو، اور کوئی اسے نہیں پہنچا سکتا۔“

اب مجبوراً پیغمبرؐ خدا کہلواتے ہیں اور واپس بلواتے ہیں اور آیتیں اس کے سپرد کرتے ہیں جو ان کا جزو ہے۔ جناب والا! ابھی تک تو دنیا رسولؐ سے رشتہ دیکھ رہی تھی اور میں نے اللہ سے قربت اور ایک طرح کا رشتہ دکھلایا۔ اب میں کہتا ہوں کہ دنیا کوئی رشتہ درخبر سے بھی ڈھونڈے کہ اس نے بھی قسم کھالی تھی کہ جب تک یہ نہیں آئیں گے، فتح نہیں ہوگا۔ خدا کی قسم! اگر کسی غیر کا معاملہ ہوتا تو پیغمبرؐ خدا تبلیغ میں اتنی دیر نہ کرتے کہ آیت کو تیسرے بدل کر آنا پڑے کہ بس اب تبلیغ کر دیجئے، یہ نہ کیا تو کچھ کیا ہی نہیں۔

مجمع میں کون ایسا ہوگا جس کے قرابت دار نہ ہوں اور وہ قرابت داری کے تقاضوں کو نہ جانتا ہو۔ میں کہتا ہوں کہ یہ سب رسولؐ کے قرابت دار تھے۔ قرابت داری کا تقاضا کیا ہوتا ہے؟ مال غنیمت میں حصہ زیادہ دیا کرتے تھے، تو میں مانتا کہ اپنی قرابت داری سامنے ہے۔ یہ قرابت داری کا اچھا تقاضا ہے کہ ہر دفعہ موت کے منہ میں انہیں بھیج دیا جائے۔

جب اسلام پر مصیبت پڑی اور اس کو سب سے بڑی قربانی کی ضرورت پڑی، تب بھی اسی کو منتخب کیا گیا۔ اس عظیم ترین قربانی کیلئے، جسے کاندھے پر چڑھاتے تھے، جسے سینے پر سلاتے تھے۔ میں حالات کو دیکھتا ہوں تو یہ محسوس کرتا ہوں کہ جتنی ان کی ناز برداریاں تھیں، وہ سب اسی لئے تھیں کہ یہ اُس اسلام کے کام آئیں گے جس اسلام کی تبلیغ میرا فریضہ ہے۔

مصائب

اس کا ثبوت ہے کہ اگر اپنی محبت ہو، اپنے نواسے کی محبت متقاضی ہو تو رخسار بھی نواسوں کے ہیں، پیشانی بھی نواسوں کی ہے، جب بوسے لیتے ہیں تو ایک کا گلا چومتے ہیں اور ایک کے منہ کے بوسے لیتے ہیں اور جب دریافت کیا جاتا ہے تو فرماتے ہیں کہ اس کے منہ کے بوسے اس لئے لیتا ہوں کہ جام زہر اس منہ سے متصل ہوگا اور اس کے گلے سے بوسے اس لئے لیتا ہوں کہ قاتل کا خنجر اس گلے سے متصل ہوگا۔

پس اربابِ عزا! اگر ایک بھائی کا دہن مبارک اس کا حقدار ہوا کہ جنابِ رسولِ اکرم ﷺ اس کے بوسے لیں اور ایک بھائی کا گلا اس کا حقدار ہوا کہ جنابِ رسالتِ مآب ﷺ اس کے بوسے لیں، پھر ایک بہن کے بازو بھی اس لائق ہیں کہ آنحضور اس کے بوسے لیں اور یہ واقعہ بڑے دلدوز موقعہ پر ہمارے سننے میں آیا، وہ وقت وہ ہے کہ جب ابو الفضل العباس علیہ السلام رخصت کیلئے خیمے میں آئے۔ اسی لئے میں کہتا ہوں کہ یہ بھائی ایسا ہے کہ اس کے جانے سے مولّا کی کمر ٹوٹی اور زینبؓ کا دل ٹوٹا جب ابو الفضل العباسؓ میدان کی طرف جانے لگے تو حضرت زینبؓ کے پاس آئے اور عرض کیا کہ اب ہم جا رہے ہیں۔ ابھی تو بظاہر پانی لینے جا رہے تھے تو یہ کہا کہ پانی لینے جاتا ہوں۔ وہ سمجھ گئیں کہ جو گیا، وہ واپس نہیں آیا تو عباسؓ بھی اب واپس نہیں آئیں گے۔ لہذا فرمایا کہ بھائی! جاتے ہو تو ایک حدیث سنتے جاؤ۔ لیجئے کہاں تو میتابی کے ساتھ

جار ہے تھے اور کہاں سر جھکا کر بہن کے قدموں کے پاس بیٹھ گئے۔ اس لئے کہ ثانی زہرا حدیث سنانا چاہتی ہیں، فرماتی ہیں: بھائی! سنو ایک دفعہ بابا کی گود میں بیٹھی تھی۔ اب میں نہیں کہہ سکتا کہ بابا سے کون مراد ہے؟ حضرت علیؑ یا پیغمبر خدا، اس لئے کہ جب حسینؑ فرزند رسولؐ کہلاتے ہیں تو یہ رسولؐ خدا کو اپنا بابا کیوں نہ کہتی ہوں گی اور کمسن ہیں تو ضرور جناب رسولؐ اکرم صلی اللہ علیہ وسلم کو بابا کہتی ہوں گی، تو بابا کی گود میں بیٹھی تھیں، اتنی کمسن ہیں کہ بزرگ کی گود میں بیٹھی ہیں۔

مگر خاندان رسالت کا انداز دیکھئے، عام طریقہ دیکھئے کہ کمسن لڑکی مگر اس کے بھی دوش پر ردا ہے اور وہ جزو واقعہ ہے کہ میں بابا کی گود میں بیٹھی تھی کہ ایک مرتبہ ردا میرے کاندھے سے ہٹ گئی تو بابا نے جھک کر میرے بازو کے بوسے لے لئے۔ فرماتی ہیں: میں کھڑی ہو گئی، کہا بابا! یہ آج آپ نے کیا کیا؟ فرمایا: زینب! اس وقت مجھے تصور ہو گیا کہ ایک دن ان بازوؤں میں رسی بندھے گی۔ حضرت زینبؑ فرماتی ہیں: عباس! اس وقت تو میں کمسن تھی، جب بڑی ہوئی اور گھر بھائیوں سے بھر گیا تو نہ جانے کب میں نے سوچا کہ جس کے اٹھارہ بھائی ہوں، کس کی مجال ہے کہ اس کے بازوؤں میں رسی باندھ سکے؟ اے عباس! اور بھائی تو جا چکے، اب تم بھی جارہے ہو، یقین ہو گیا کہ ان بازوؤں میں رسی بندھ جائے گی۔

اس مجمع کو مخاطب کر کے جو کر بلا سے کوفہ تک اور کوفہ سے شام تک آباد سے آباد بازاروں میں اور پُر رونق سے پُر رونق سڑکوں پر تھا، سر حسینؑ علیہ السلام گویا کہتا تھا: تماشہ دیکھو، تم تماشہ دیکھنے کو بلائے گئے ہو۔ گواہ رہنا کہ میں نے بیعت

نہیں کی ہے۔ اگر میں نے بیعت کی ہوتی تو میرا سر نوکِ نیزہ پر کیوں ہوتا؟ یہ میرے دل کے ٹکڑوں کے سر نوکِ نیزہ پر کیوں ہوتے؟ میرے اہلِ حرم کی اس طرح کیوں تشہیر ہوتی؟ بیمار بیٹا کیوں ہاتھوں میں ہتھکڑیاں اور پیروں میں بیڑیاں پہنتا؟ اس کے گلے میں طوق کیوں ہوتا؟ اس کے معنی یہ ہیں کہ دشمن لاشعوری طور پر غلطِ زعمِ فتح میں درحقیقت اپنی شکست کا اعلان کر رہا تھا۔

اربابِ عزاء! جو ان کا اصلی مقصد تھا یعنی احیائے شریعت، اس کو امام زین العابدین علیہ السلام نے ایک بڑے سخت موقع پر ظاہر فرمایا۔ دمشق کا بازار اور دمشق کونسا؟ جسے آپ سے پوچھا گیا کہ کہاں سب سے زیادہ مصیبتیں پڑیں تو فرمایا: الشام، الشام، الشام۔ تیر و خنجر بھی سخت مصائب ہیں لیکن ایک تو طوق کی گرانی سے سر نہیں اٹھتا اور میں کہتا ہوں کہ سر اٹھا کر دیکھتے تو کیا دیکھتے!

دمشق کا بازار تھا، یہ واقعہ ابن حجر کی نے صواعقِ محرقہ میں لکھا ہے، بازارِ دمشق میں جہاں بعد میں فرمایا کہ میں اس طرح کھینچا جا رہا تھا جس طرح غلام کھینچا جاتا ہے۔ اس بازار میں محمد بن طلحہ نے ناقہ کی مہار ہاتھ میں پکڑ کر روکا اور یہ سوال کیا: یا ابنِ الحسین! فتح کس کی ہوئی ہے؟ کس کی تاب ہے کہ اس سوال کا جواب سے سکے؟ فوراً چیخ مار کر رونے لگتا، مگر مقصد اتنا بلند تھا اور اُسے نمایاں کرنا ان کا فرض تھا، وہ سر جو نہیں اٹھ رہا تھا، اُسے اٹھایا اور آنکھوں میں آنکھیں ڈال کر فرمایا: ”مجھ سے اس وقت کیا پوچھتے ہو؟ جب اذان کی آواز آئے تو سمجھ لینا کہ کس کی فتح ہوئی؟“

